

శ్రీ మద్భగవద్గీత

అనువాదము:

శ్రీ విద్యకర్తానందస్వామివారు

ఇది మూలశ్లోకములు, ప్రతిపదార్థము, భారాళమగు అనువాదము, శ్రీధరీయ, తీర్థాసారము, విశేషాంశములు, సానువాదగీతాపాఠక్రమము, భ్యాసమాహాత్మ్యములు, తత్త్వాదాత్మకములగు ఉపనిషద్వాక్యసూచిక, వేదాంతసూత్రసూచిక, గీతాశ్లోకసూచిక, తత్త్వానుక్రమణిక—ఇన్నిటితో విరాజిల్లుచున్నది.

భక్తులకు సాధకులకు మాత్రమేకాక కళాశాల విద్యార్థులకు సైతము ఉపయుక్తమున దివ్యగ్రంథము.

పుటలు : 58+440

(అందవయిన అష్టమ ముద్రణము)

వెల : రూ 9-00

‘మా దివ్యవాణి’ గ్రంథమాల

నేడే కొనండి :

వడే వడే చదవండి ::

దివ్యావతారమూర్తుల విశ్వోపదేశములైన అమృత మధుర సూక్తులు సర్వ సుగ్రహము హృదయ సన్నిహితమునైన తేటతెనుగున వీనిలో అందజేయబడ్డాయి. ఇందులో ఒక్కొక్కటి నిరుత్సాహులకు ఉత్సాహప్రదం, అశాంతిసంకుభితులకు శాంతిదాయకం, సంశయాందోభితులకు సంశయాపనోదకం, జ్ఞాసువులకు పరమార్థజ్ఞాన సమర్పకం, అందరికీ శుభకం, సంస్కారకం, నిర్వృత్యాపాదకం. మువ్వన్నెల మేలి జాకెట్టుతో పాకెట్టుపైజాలో చక్కవి తయారెంపు—

శ్రీ రామకృష్ణ ఉవాచ 0-80

శ్రీ కృష్ణవాణి 0-80

శ్రీ కారదాసూక్తి నవనీతము 0-80

బుద్ధ ఉవాచ 0-80

శ్రీ వివేకానంద శంఖరావము 0-80

త్రైస్తు సూక్తిమాల 0-80

మహమ్మదు సూక్తిమంజరి 0-80

ఇట్లు వ్రాయుడు :

మేనేజరు, శ్రీ రామకృష్ణ మఠము, మైలాపూరు, మద్రాసు - 600004.

శ్రీ రామకృష్ణ ప్రభ

సంపుటము ౩౧

౧౯౭౫ - మే : రాక్షస - వైశాఖము

సంచిక ౧౧

విషయసూచిక

శ్రీరామకృష్ణ కర్ణామృతము (ప్రార్థన)	3౨౧
శ్రీ గురుసూక్తిసుధ	3౨౨
యజ్ఞము - హరిహరచాను	3౨౪
దైవసాక్షాత్కారమునకు సాధనవిధానము	3౨౭
ప్రభాతసారము (సంపాదకీయము)			
సుఖము - శాంతి	3౩౩
భక్తి రత్నావళి - మూలము : శ్రీవిష్ణుపురి	3౩౫
న్యాయాత్ : విష్ణుచిత్తుడు			
ఆధ్యాత్మిక జీవనము	3౩౭
విశ్వజననమతము - కలయా, నిజమా !	3౪౧
యోగ పాఠబోధిని-22 - శ్రీ జ్ఞానేశ్వరానందస్వామి	3౪౬
పరిప్రశ్న	3౪౮
వార్తలు - విశేషాలు	3౫౦
గ్రంథపరిచయం	3౫౨

శ్రీ రామకృష్ణ బోధామృతము

అనువాదకలు :

శ్రీ చిరంతనానందస్వామిలవారు

ఇందు గురుదేవుని 1121 మహాపదేశములును, సంగ్రహ జీవితమును ఉన్నవి.

జీవుడు : సంసారము; మాయ, గ్రంథములు : గ్రంథులు, శాధగురువులు : బోధ గురువులు, తాకితులు : వారి ధోరణులు, ఆత్మోన్నతి; సాధకులు; వారి యాదర్శములు, పారమార్థిక జీవనమునకు నడుపాయములు, సర్వమతసామరస్యము, జీవుడు : దేవుడు, జ్ఞానము : భక్తి : కర్మము, బ్రహ్మతత్త్వము, సూక్తులు : నీతికథలు మున్నగు అంశము లిందు తేట తెల్లముగ పసిబిడ్డల కయిన నవగాహన కాగల ఉపమానములలో వివరింపబడియున్నవి.

.... ఈ గ్రంథం చదువుతూంటే ఒక్క విహికానికీ, ఒక్క ఆముష్మికానికీ కాక, రెంటికీ సంబంధించిన సూక్ష్మలూ, రహస్యాలూ, కీలకాలూ చక్కగా అరటి పండ్లాల్సి చీతిలో పెట్టినట్లు ఉంటుంది....

— ఆంధ్రపత్రిక

540 పుటలు

(ఏడవకూర్పు)

వెల : రూ. 4.50.

ఇట్లు వ్రాయుడు : మేనేజరు, శ్రీరామకృష్ణమతము, మైలాపూరు, మద్రాసు-600004

శ్రీ శారదాదేవి చరిత్ర

శ్రీరామకృష్ణభగవానుని సతీమణియు, ఆదర్శమాతయు, యోగినియునగు
మహాసీయారాలి దివ్యచరిత్ర

రచయిత:

శ్రీ చిరంతనానందస్వాములవారు

ప్రతి స్త్రీయును పురుషుడును...చదువవలసిన గ్రంథమిది...అమృతకలశము...
అనన్యసామాన్య సీతిమంజరి...తియ్యని తెలుగు...పాలవంటి శైలి...

—ఆంధ్రవర

...నారీలోకమునకేకాక, ఆధునిక వాఙ్మయమునకు ఈ గ్రంథము అమూల్యమైన
కానుక; పాఠశాలలలో, కళాశాలలలో పాఠ్యగ్రంథముగా నుండదగిన ఉత్తమ గ్రంథము.

—అనందవాణి

246 పుటలు (అయిదవ కూర్పు) వెల: రూ. 2-75

శ్రీ వివేకానంద జీవితచరిత్ర

(శ్రీ చిరంతనానందస్వామి ప్రణీతము)

ఇందు శ్రీ స్వాములవారి జీవితమున నింతకుపూర్వము గ్రంథస్థములుగాని ముఖ్య
సంఘటన లెన్నియో శ్రీవారి సోదరశిష్యులవలన విని వ్రాయబడినవి. ఇది శ్రీ స్వాములవారి
సంపూర్ణ చరిత్ర!

...శ్రీ వివేకానందస్వాములవారి యసమాన వాగ్దేవతమును మంచి నుడికారపు
టాడుపుతో శ్రీ చిరంతనానందులు తెలుగునఁ బ్రదర్శించిరి. వివేకానందుల వాఙ్మయ
మూర్తి తెలుగునేత్ర యలంకృతి...

—వేటూరి ప్రభాకరశాస్త్రి

నిర్దుష్టమైన భావ, అందమైన అచ్చు, ఆకర్షకమైన రూపము.

432 పుటలు (పదవ కూర్పు) వెల: రూ. 4-00

ఇట్లు వ్రాయుడు: మేనేజరు, శ్రీరామకృష్ణమఠము, మైలాపూరు, మద్రాసు-600004.

భ క్తి యో గ ము

అనువాదకులు :

శ్రీ చిరంతనానందస్వాములవారు

ఆధునికుల చిత్తము నాకర్షించురీతిని, అమోఘవచనములతో, విమర్శకదృష్టితో శాస్త్రప్రమాణములతో భక్తితత్త్వమును శ్రీ వివేకానందస్వాములవారిందు విపులముగా ప్రదర్శించి యున్నారు. మూలగ్రంథములలోని ప్రమాణవచనములును వానికి టిప్పణములును సులభశైలియందు వ్రాయబడి యున్నవి.

(121+4 పుటలు)

(ఏడవ కూర్పు)

వెల : రూ. 4-00

క ర్మ యో గ ము

అనువాదకులు :

శ్రీ చిరంతనానందస్వాములవారు

ఇందు శ్రీ స్వాములవారు కర్మయోగతత్త్వమును అరటిపం డాలించినట్లు విశదీకరించియున్నారు. కర్మమెటుల మోక్షసాధనమో స్పష్టీకరించియున్నారు.

(146+8) పుటలు

(అష్టమ ముద్రణము)

వెల : రూ. 4-00

ఇట్లు వ్రాయుడు : మేనేజరు, శ్రీ రామకృష్ణమఠము, మైలాపూరు, మద్రాసు-600004

ఫోన్ : 71231

హాట్లైన్ : 635

మా మానవత్రికలు వేదాంతకేసరి

తత్వశాస్త్ర - మత - సంస్కృతివిషయకంగా 1914-వ సంవత్సరంనుండి నడపబడుతుంది

ఆంగ్ల మానవత్రిక

ఇండియాలో	శ్రీ లంకలో	అమెరికాలో	ఇతర విదేశాలలో
సాలు చందా : 8 రూపాయలు	10 రూపాయలు	4 డాలర్లు	1 పౌను
జీవిత చందా : 150 ..	200 ..	70 ..	18 పౌనులు.

శ్రీ రామకృష్ణ విజయం

మత - సాంస్కృతికవిషయకంగా 1921-వ సంవత్సరమునుండి ప్రచురింపబడుతున్న తమిళ మానవత్రిక

ఇండియాలో	శ్రీ లంకలో	అమెరికాలో	ఇతరవిదేశాలలో
సాలు చందా : 7 రూపాయలు	9 రూపాయలు	3 డాలర్లు	₹ 0-70
జీవిత చందా : 100 ..	150 ..	50 ..	12-పౌనులు.

శ్రీ రామకృష్ణ ప్రభ

1944-వ సంవత్సరంనుండి ప్రచురింపబడుతూ విశ్వసనీయమైన ఆధ్యాత్మిక విజ్ఞానామృతమును పెదజల్లే

తెలుగు మానవత్రిక

ఇండియాలో	శ్రీ లంకలో	అమెరికాలో	ఇతరవిదేశాలలో
సాలు చందా : 7 రూపాయలు	9 రూపాయలు	3 డాలర్లు	₹ 0-70
జీవిత చందా : 100 ..	150 ..	50 ..	12-పౌనులు.

1. చందాదారులు ఉత్తరప్రత్యుత్తరాలలో తమ 'చందాదారు సంఖ్య' నుదాహరిస్తూ విలాసాలను నృష్టంగా వ్రాయాలి.
2. పత్రిక అందకపోతే మాసాంతానికి మాకు తెలిపాలి.
3. చందాదారులకు మేము ప్రచురించిన గ్రంథాలను 80% తగ్గింపు ధరలకు అందజేస్తాం. వివరాలకు క్రింది విలాసానికి వ్రాయండి.
4. ప్రముఖ సంస్కృతి కేంద్రాలలో ప్రచారంలో ఉన్న యీ ఆధ్యాత్మిక విజ్ఞాన పత్రికలు అద్వైతస్మెంట్లకు చక్కని ప్రాసకాలు. రేట్లకు వ్రాయండి.
5. సమీక్షకు గ్రంథాలు సంపేటవ్వదు రెండేసి ప్రతులు పంపవలసినదని గ్రంథకర్తలకు ప్రకాశకులకు మా ప్రార్థన
6. ప్రజారంజకములైన మత - తత్వశాస్త్ర - సంస్కృతివిషయక స్వతంత్ర వ్యాసాలను రచయితలు అందజేస్తే సంపాదకులు కన్నుల కద్దుకొని ప్రచురిస్తారు.
7. పత్రిక ప్రింట్ మెన్షన్ చేసే కోరేవారు 75 పైసల పోస్టేజి పంపాలి.

ఇంకా వివరాలు కావలసినవారు :

మేనేజరు, శ్రీ రామకృష్ణ మఠం, మైలాపూరు. మద్రాసు-600004

అనే విలాసానికి వ్రాయండి.



‘అభివృద్ధి శరణందును, యా తుల్యం అభవనికృప నీదు ననుభూతి కందు వత్స’

—శ్రీ కారదామణి.

శ్రీరామకృష్ణ ప్రభ

సంపుటము ౩౧}

౧౯౭౫ - మే : : రాక్షస - వైశాఖము

{ సంచిక ౧౧

ఓం నమో భగవతే శ్రీరామకృష్ణాయ!

ప్రార్థన

శ్రీరామకృష్ణ కర్ణామృతము

శ్లో॥ కుట్రద్యుతిః క్రుతిమనోహర కుర్తగీతిః । స్వచ్ఛంద సాధుగతి రాశ్మిమృణాళభోజీ
కచ్చి ద్యుతోకవిరళః కలరాజహంసో । భక్తాంతరంగ కమలే విజరీ హరీతి॥

తే. గీ. కుట్రదుది వెల్లి దివిసేని శోధ్యమద్ది, రాగభక్తాంతరంగ నీరజ విహారి
రాజహంసంబు క్రుతిమనోహర సుగీతి, నవనవోన్మిలితాత్మ మృణాళభోజి
సాధు సఃమానుసరణీయ సరససుగతి.

(పంచపది)

వ్యాఖ్య :- ఒకానొక రాజహంస మంగళశరమయిన తెల్లనికాంతిలో ప్రకాశించుచున్నది. స్వర్గమునం దయినను
ఆట్టిది కనిపింపదు. అది రాగ భక్తుల హృదయపద్మములందు విహరించును. దాని కాళ్ళు వేద
(గాన) మువలె మనోహరము. అపడవుడే చిగిరించుచున్న (మోక్షసక్తి) రేకత్తుచున్న మునుకు
వుల) ఆత్మయనెడి తామరతూండ్లై దాని యాచారము, పాధుబృందము లనుసరింపఁదగు సరస
సన్మార్గమే దాని గమనము.

శ్లో॥ మూష్టన్ దిగంత దురితం స్వయశోవిలాసైః । పుష్టచ్యుతి స్మృతిగణాన్ స్వవచోవిలాసైః
ఆశ్వాసయన్న శరణాన్ స్వకృపా కటాక్షైః । శ్రీరామకృష్ణభగవా నవభాతి లోకే॥

చ. అమృతవచో విలాసమున నట్టై క్రుతిస్మృతులన్ వెలయుచున్
విమలయశోవిలాసమున విచ్చి దిగంత దురిత మద్యుతా
నమ కరుణాకటాక్షమున నవ్వరణార్థం నాశ్వసించుచున్
యమమున రామకృష్ణభగవానుడు శోభించి దత్తమూర్తియై.

వ్యాఖ్య :- అమృతమయిన తన వాగ్విలాసమున క్రుతిస్మృతులను (వ్యాఖ్యానరూపమున) బయలుపఱచుచు;
నిర్మలమయిన తన యశోవిలాసమున (తీ మోముమయిన) దిగంతపాపమును పరిహరించుచు, (శర
మారవిషయక) శరణార్థులను ఆద్యుతమున ఆనయానమున నగు స్వకీయ కృపాకటాక్షమున (అనుగ్ర
హించి ధైర్యముగొలిపి) ఊహించుచు, ఆహింసామయమును, అనుష్ఠానపూర్వకమును నగు సౌఖ్య
ములతో మాతృదాల్చిన ఆధ్యాత్మికతత్త్వమై శ్రీరామకృష్ణభగవానుడు ప్రపంచమునఁ బ్రకాశించు
చున్నాడు.

శ్రీ గురు సూక్తి సుధ

శ్యామబాసు ప్రశ్న : స్వామీ దేవుడే సర్వమును చేయుచున్నచో ఆయన పాపములకు మానవుడు శిక్షింపబడుటేల?

శ్రీరామకృష్ణులు : ఎంత కంసాలితనముగ మాటలాడుచున్నావు!

నరేంద్రుడు : అనగా శ్యామబాబు గడుసరి మనసు గలవాడు. కంసాలితన తన సున్నితపు తానునందు విషయములను తూచును.

శ్రీరామకృష్ణులు : నేనందును, మూర్ఖ బాలకుడా, మామిడిపండును తినుము. సంతోషముగ నుండుము. పండ్లతోటలో ఎన్ని వందల చెట్లున్నవో ఎన్ని వేల కొమ్మలున్నవో ఎన్ని లక్షల ఆకులున్నవో లెక్కలు వేయుటవలన నేమి ఫలము? మామిడిపండ్లను తినుటకు పండ్లతోటకు వచ్చితివి, వానిని తినుము. అంతలో తృప్తికొందుము.

(శ్యామ్తో) దేవుని పూజించుటకై నీ వీ ప్రపంచమున మానవజన్మము నెత్తితివి. అందువలన ఆయన పాదపద్మములయందు ప్రేమను సంపాదించుటకు యత్నింపుము. ఇతర విషయములను సూరింటిని తెలిసికొనుటకు నీవు శ్రమ పడనేల? “తత్త్వము”ను గూర్చి చర్చించుట వలన నీకు కలిగెడు లాభమేమి? ఇటుచూడుము. నీకు మత్తెక్కించుటకు పుడిసెడు కల్లు చాలును. సత్రమునం దెన్ని పీపాలకల్లుగలదో తెలిసికొన ప్రయత్నించుట వలన నీ కేమి ప్రయోజనము?

డాక్టర్ సర్కార్ : అది యట్లే. మీరు మిక్కిలి దేవుని సత్రమునందలి ద్రాక్ష సారాయని కొలుచుట సాధ్యమే కాదు. దానికి పరిమితి లేదు.

శ్రీరామకృష్ణులు : (శ్యామ్తో) నీవకా లకునామా దేవుని కీమరాదా? నీ బాధ్యత

లన్నింటిని ఆయన పరము చేయుము. నీ బాధ్యతల నొక నిజాయితీపరున కప్పగించినచో అతడు నీపై అతని యధికారమును దుర్వినియోగము చేయునా? నీ పాపములకు శిక్షింపవలసినది లేనిది దేవునకు మాత్రమే తెలియును.

శ్యాముని ప్రశ్న : సూక్ష్మశరీరమును గూర్చి ఎంతయో విందుము. దానిని మాకు ఎవరైన చూపగలరా? మానవుడు చనిపోయినపుడు సూక్ష్మశరీరము స్థూలశరీరమును వదిలి వెడలి పోవునని ఎవరైన ప్రదర్శించి చూపగలరా?

శ్రీరామకృష్ణులు : నిజమగు భక్తులు నీ కీ విషయములు చూపుట కేమియు లక్ష్యపెట్టరు. ఒక శుంతఘరానా పురుషుడు వానిని గౌరవించి నను గౌరవింపక పోయినను వారి కేమి లెక్క! ఒక ఘరానా పురుషుని తమకు వశపర్తిగ చేసి కొనవలెననిడి ఆలోచనయే వారి మనసున కెక్కదు.

శ్యాముని ప్రశ్న : స్థూలశరీరమునకు సూక్ష్మ శరీరమునకు గల భేదమేమి?

శ్రీరామకృష్ణులు : స్థూలములగు పంచ భూతములలో కూడినది స్థూలశరీరము. సూక్ష్మ శరీరము మనస్సు అహంకారము బుద్ధి చిత్తము అనువానితో కూడినది. కారణశరీరము కూడ ఒకటి కలదు. దానితో మానవుడు దివ్యానందము ననుభవింపును. దేవునితో అనుగంధానము చేయును. తంత్రశాస్త్రము దానిని భగవతీ తనవు అనును. వీని నన్నింటిని అతిక్రమించి మహాకారణము ఉన్నది. దానిని మాటలలో వ్యక్తము చేయలేము.

ఊరక నేమాటలు వినుటవలన నేమి ప్రయోజనము? ఏదోయొకటి చేయుము. సిద్ధియను పదమును ఊరక నే వర్ణించుటవలన నేమి సాధిం

తువు? అది నీకు మత్తెక్కించునా? ఆ సిద్ధిని లేహ్యముగా చేసి ఒడలంతయు పూసికొనినను నీకు మత్తెక్కిదు. దానినికొంచెము తినవలెను. నూలులోని నంబరు భేదములను, నలుబదవ నంబరు నూలు నలుబది యొకటవ నంబరు నూలు అను భేదములను, ఒకడు ఆ వ్యాపారమునం దున్ననే తప్ప, ఎట్లు గుర్తింపగలడు? నూలు వ్యాపారము చేయువారు ఒకపోగును ఫలానా నంబరు అని చెప్పట కేమాత్రమును శ్రమ పడరు. అందువలన నేను చెప్పిన దేమన, కొంత ఆధ్యాత్మిక సాధన నభ్యసింపుము. అప్పుడు నీవు వీని నన్నింటిని తెలిసికొనువు— స్థూలము సూక్ష్మము కారణము మహాకారణము, దేవుని ప్రార్థించునపుడు ఆతని చరణాబ్జములయందు ప్రేమను మాత్రమే కోరుము.

రాముడు అహల్యకు శాపవిమోచనము చేసినపుడు ఆమెతో ఇట్లనెను. “నీ వొక వరము కోరుకొనుము.” అహల్య యనెను : “ఓ శ్రీరామా! నాకు వర మనుగ్రహింతువేని, నేను పండి జన్మము నెత్తినను నీ పాదపద్మము లనే నిరంతరము ధ్యానింపవలె ననెడి నా కోరికను తీర్చుము.”

నేను దివ్యమాతను ప్రేమకొఱకు మాత్రమే ప్రార్థించితిని. ఆమె చరణారవిందములకడ పుష్పముల నర్పించి అంజలి ఘటించి ఇట్లంటిని. “తల్లీ, ఇదిగో నీ జ్ఞానము. ఇదిగో నీ యజ్ఞానము. రెంటిని తీసికొనుము. నాకు నీయందు స్వచ్ఛమగు ప్రేమ నిమ్ము. ఇదిగో నీ పవిత్రత.

ఇదిగో నీ అపవిత్రత, రెంటిని తీసికొని నాకు నీ యందు స్వచ్ఛమగు ప్రేమను మాత్ర మిమ్ము. ఇదిగో నీ పుణ్యము. ఇదిగో నీ పాపము. ఇదిగో నీ మంచి. ఇదిగో నీ చెడుగు. వీని నన్నింటిని తీసికొని నీపట్ల స్వచ్ఛమగు ప్రేమనుమాత్రమే నాకిమ్ము. ఇదిగో నీ ధర్మము. ఇదిగో నీ యధర్మము. రెంటిని తీసికొని నాకు నీయందు స్వచ్ఛమగు భక్తిని మాత్ర మిమ్ము.

ధర్మమనగా సత్కార్యములు దానము వంటివి. నీవు ధర్మము నంగీకరించినచో అధర్మమును కూడ అంగీకరింపవలసి వచ్చును. పుణ్యము నంగీకరించినచో పాపమును కూడ అంగీకరింపవలసి వచ్చును. జ్ఞానము నొప్పుకొనినచో అజ్ఞానమును కూడ ఒప్పుకొనవలసి వచ్చును. నీవు పవిత్రత నంగీకరించినచో అపవిత్రతను కూడ అంగీకరింపవలసి వచ్చును. అది మానవునకు వెలుతురు తెలియుట వంటిది. అప్పుడు అతనికి చీకటికూడ తెలియవచ్చును. మానవునకు ఏకము తెలిసినచో అనేకములు కూడ తెలియును. మంచి తెలిసినచో చెడు కూడ తెలియవచ్చును.

దేవుని చరణకమలములందు ప్రేమను నిలుపుకొనినచో, పండిమాంసమును తినినను అతడు మహాభాగ్యశాలియే, కాని లౌకిక విషయలంపటుడైనచో ఉడకవేసిన కూర గాయలు మాత్రమే తినినను అతడు పట్టి నిర్భాగ్యుడే!



యజ్ఞము

హరిహరదాసు

యజ్ఞదాన తపఃకర్మ సత్కాజ్యం

కార్యమేవ తత్

యజ్ఞోదానం తపశ్చైవ పాపనాని

మనసివామ్॥ (18-5 గీ)

శ్రీకృష్ణభగవానుడు యజ్ఞము దానము తపము అనునవి వదలుకొనలేనివి కావు, అవశ్యము పాటింపదగినవని నిష్కర్షగా చెప్పి వేసెను. మానవుల నివి మూడును పాపములుగ చేయుననియు చెప్పెను. ఈ సంకర్షమున యజ్ఞములన వేదవిహితములగునవి యనియు, అవి ఎల్లరకును సాధ్యములూ యనియు, సాధ్యములైనను ఈకాలమున కాలమునెల్ల వానికై వినియోగించుట ఎట్లనియు, భగవదాదేశమని వినియోగించినను ఈలోకమున వాని వలన నేమి యుపయోగమనియు భగవదాదేశమును పాటింపగోరువారికి అనేకములుగా ప్రశ్న లేదురగును. ఇట్లే ధర్మరాజువలెను కర్ణునివలెను దానములు చేయగలమా? ధ్రువుని వలె విశ్వామిత్రునివలె తపము చేయగలమా? అని నిరాశిపాడమును. ప్రస్తుతమునకు యజ్ఞమున నేమో విచారితము.

“యజ్ఞో వై విష్ణుః” అని తైత్తిరీయ సంహిత, అనగా యజ్ఞమే ఈశ్వరుడు పరాత్పరుడు అని భావము. కనుక యజ్ఞకర్మయనగా యజ్ఞముకొరకు— ఈశ్వర ప్రీత్యర్థమై— చేయకర్మ. ఈ భావమునే భగవానుడు కర్మయోగమున స్పష్టము చేసినాడు.

యజ్ఞాథాత్ కర్మణోఽన్యత్ర లోకోయం కర్మబంధనః. (3-13 గీ)

ఏకర్మ యజ్ఞార్థమై చేయబడుచున్నదో అదియే శ్రేయస్కరము. ఇతర కర్మలు బంధ

హేతువులగును. కనుక వేదములందు జ్యోతిష్టోమము అశ్వమేధము మొదలుగా గల యజ్ఞములు చెప్పబడియున్నను అవి యుద్దిష్టఫలము నాశ్రయించియే, స్వర్గాది భోగముల నాశ్రయించియే ప్రవర్తిల్లుచుండుటచేత ఇవి మాత్రమే భగవానుడు దైవశించిన యజ్ఞములు కాజాలవు. కనుక ఇట్టి యజ్ఞములనుమాత్రమే మనము చేయవలయునని నిర్బంధములేదు. యజ్ఞలక్షణ మేమనగా అది ఈశ్వర ప్రీత్యర్థమగుటయే ఫలాకాంక్ష లేకుండుటయే.

ఎల్లర శక్తిసామర్థ్యములకు తగునట్లుగా భగవానుడే పలువిధములైన యజ్ఞములను బ్రహ్మముఖతః చెప్పినాడు. దైవమేవాపరే యజ్ఞం యోగినః పర్యుపాసతే (4-25 గీ.) నుండి ‘ఏవంబహువిధా యజ్ఞా వితతా బ్రహ్మణోముఖే’ (4-32 గీ.) పఠకు విధములైన యజ్ఞములను ప్రకటించినాడు. తేషమేమియు లేకుండునట్లు ‘కర్మజాన్విధి తాస్యర్వావేదం జ్ఞాత్వా విమోక్ష్యసే’ అని కూడ నిర్ధారణచేసి చెప్పుచున్నాడు.

పర్యవసానమున శ్రీకృష్ణభగవానుడుచెప్పిన యజ్ఞదానతపః కర్మలలో యజ్ఞమనునది పరమేశ్వర ప్రీత్యర్థమై చేయబడు కర్మయనియు అది విషయభోగరూపమునగాని ఇంద్రియ నిగ్రహరూపమునగాని స్వాభ్యాస రూపమునగాని ప్రాణాయామాదులు శావలసిన యోగరూపమునగాని సర్వేంద్రియ ప్రాణకర్మ రూపమునగాని ఎవ్విధమునైన నుండవచ్చుననియు కర్మ ఈశ్వరాప్తితమైన చాలుననియు తేలుచున్నది.

ఇట్టి యజ్ఞకర్మను సనాతనధర్మము నాలు గాశ్రమములయందును నియమించి మానవ

జీవితమే ఒక యజ్ఞముగా నిర్వహింపబడునట్లు చేసినది. బ్రహ్మచర్యాశ్రమమున స్వాధ్యాయ యజ్ఞమును గృహస్థాశ్రమమున సాంఘిక బాధ్యతలను విషయసుఖములను నిర్వహించుట యజ్ఞార్థముగను వానప్రస్థమున యోగాది సాధనలచేతను సన్న్యాసాశ్రమమున సకల కర్మలను త్యజించి విశ్వమునే బ్రహ్మమను అగ్నిగను తమ మనస్సులనే హవిస్సులుగను ప్రేల్చుచు జనలు యజ్ఞనిష్ఠులైరి.

రఘువంశపు రాజుల ఘనతను వర్ణించుచు కాలిదాస మహాకవి ఈ విషయమునే ఇట్లు చెప్పెను.

యథావిధి హుతాగ్నినాం యథా
కామార్చితార్థినామ్
యథాపరాధ దండనాం యథాకాల
ప్రబోధినామ్॥

త్యాగాయ సంభృతార్థానాం సత్యాయ
మితభాషిణామ్
యశసే విజగీషానాం ప్రజాయై
గృహక్షేధినామ్॥

వారు నిత్యనైమిత్తిక కర్మలను శాస్త్రోక్తముగా చేసిరి. అర్థిజనులను వారి యభీష్టిములను దీర్చి తృప్తిపరచిరి. అపరాధములు చేసినవారిని తగిన రీతిగా దండించిరి.

త్యాగముచేయుటకే (విరివిగా విచ్చుటకే) వారు ధనసంచయము చేసిరి. సత్యమును పాటించుటకే వారు ఏకొలదియో మాటలాడిరి. వంశప్రతిష్ఠను కోరియే వారు జయింప నుత్సుకులైరి. సంతానార్థముమాత్రమే వారు గృహస్థులైరి.

అనగా ఏకార్యమునుగూడ వారు స్వలాభమునుకోరి చేయలేదు. ధనసంచయమును

వారు సుఖించుటకై చేయలేదు. ఇతరులకిచ్చుటకమాత్రమే చేసిరి. తమ పాండిత్యమును ప్రకటించి తాము మెప్పుపొందుటకు మాటలాడలేదు. సత్యమును వచించుటకుమాత్రమే పల్కిరి. రాజ్యకాంక్షవలన లోభముచేయద్దము చేయలేదు. ధర్మవిర్వహణమువలన కలుగు యశస్సుకొరకుమాత్రమే జయింపనిచ్చించిరి. జీవరక్ష వారు వివాహితులైనదియు వారు సుఖపడుటకుగాక వంశాభివృద్ధిని ధర్మరక్షణమునుకోరి దానికి సాధనమైన సంతానార్థముమాత్రమే.

అట్టివారి జీవిత మెట్లు గడచినది?
తైశ వేద్యస్త విద్యానాం యావతే
విషయైషిణామ్
వార్ధకే మునివృత్తీనాం యోగేనాంతే
తనత్యజామ్॥

బాల్యమున సకలవిద్యలను శ్రద్ధతో నేర్చిరి. యావనమునందు సకల భోగములను ధర్మబద్ధులై యనుభవించిరి. వానప్రస్థమున మునివృత్తి నవలంబించిరి. కడపట యోగారాధులై దేహత్యాగము చేసిరి.

ఇట్లు ప్రాచీనులు యజ్ఞతత్పరులై ఈశ్వరార్చిణముగ సకల కర్మలను చేసి ఇహపరములను సాధించిరి.

యజ్ఞ శిష్టామృత భుజోయాన్తి
బ్రహ్మచనాతనమ్
నాయం లోకో న్యయజ్ఞస్య కుతోన్యః
కురుసత్తమ॥ (4-32 గీ.)

యజ్ఞకేషమును అనగా యజ్ఞకర్మఫలమును అనుభవించువారు ఇహసుఖములను బడయుటయేకాక మోక్షమునుకూడ నందుదురు. యజ్ఞముచేయనివానికి ఈలోకముననే

సుఖములేను. పరలోకముమాట చెప్పేడిదేమి? యనుచున్నాడు.

పైవిషయములను విచారింపగా యజ్ఞము సర్వజనసాధ్యమనిమాత్రమే కాక ఎల్లరికను అవశ్యక ర్తవ్యమనికూడ వర్షించుచున్నది.

ఇట్టి యజ్ఞకర్మవలన పరలోకసుఖమేకదా లభించునది ఇహలోకముమాట చెప్పడను వారికి

కాంక్షస్తః కర్మణాం సిద్ధిం యజన్త
ఇహదేవతాః

ఊహ్రంహి మానుషేలోకే సిద్ధిర్భవతి
కర్మజా॥ (4-12 గీ.)

అని పరలోకమును సాధించుటయే కష్టము. ఇహలోకమును గోరిచేయు యజ్ఞము త్వరితముగ ఫలదాయకమగునని చెప్పచున్నాడు.

కనుక ఈలోకమున సుఖంపవలెనన్నను పరలోకమున చిరకాలము సుఖంపవలెనన్నను మోక్షమునే కోరినను, యజ్ఞమే— ఈశ్వరార్పితమగు కర్మయే— సాధనమగుచున్నది.

ఇట్టి యజ్ఞమును ప్రస్తుత దేశకాల పరిస్థితులలో సాధింపగలమా యను ప్రశ్న యవశిష్టమగును.

ప్రస్తుతపరిస్థితి చూచినచో ఎచ్చటచూచినను యజ్ఞదృష్టితో సర్వకార్యములనుచేయు సవకాశమే కన్పించును. విద్యార్థులు పాఠశాలలకు పోయినచో తాము చదివెడు చదువును హవిస్సును తమ మేధయనడి యగ్నియందు శ్రద్ధతో వ్రేల్చుచు ఈశ్వరార్పణబుద్ధితో యజ్ఞము చేయవగును. అధ్యాపకులు తాము చెప్పేడి చదువులే హవిస్సుగా విద్యార్థుల బుద్ధికాసమే అగ్నిగా యజ్ఞభావన చేయవగును. ఉద్యోగస్థులెల్లరును తమ విధిసర్వ

హణమును ఈశ్వరార్పితముగ చేయుచు తమ కడకు ధర్మబద్ధముగా కార్యార్థులై వచ్చు జనులే యగ్నిగా తాముచేయు విధివిహితమైన సహకారమే హవిస్సుగ యజ్ఞము ననుష్ఠింపవగును. బస్సునడుపుట యను యజ్ఞమును ప్రయాణీకులే యగ్నిగను వారి సౌకర్యమే హవిస్సుగను భావించుచు ఈశ్వరార్పణబుద్ధితో నిర్వహింపవగును. వ్యాపారస్థులు వ్యాపారము చేసినచో జనసామాన్యమే యగ్నిగను వారికి నికరమగు సరకును సరసమగు ధరల కందించుటే హవిస్సు అనియు నారాయణప్రీత్యర్థమై యజ్ఞము చేయవగును. అట్లే పదవులయందున్న యధికారులు పాలితజనుల శ్రేయమునే యగ్నిగను తాము సాధింపగలుగు సాంఘిక పురోగతినే హవిస్సుగను యజ్ఞభావనచేసి ఈశ్వరార్పణముగ తమ బాధ్యతలను నెరవేర్పవగును.

సంగ్రహముగ ధర్మబద్ధమైన ఇతరుల శ్రేయము సంతోషమే వారియందున్న నారాయణుని ప్రీతియనియు కర్తవ్య నిర్వహణమే అగ్నియనియు స్వార్థత్యాగమే హవిస్సు అనియు భావించుచు ఏరంగమున నున్నను మానవుడు యజ్ఞనిర్వహణమును స్వదేశకాలములందును చేయవగును కదా.

‘న అయం లోకోస్తి అయజ్ఞస్య’ అందు వలననే ఎల్లరుచు యజ్ఞనిష్ఠులైననాడు రత్నగర్భయైన భారతదేశము; ఈకాలమున యజ్ఞదృష్టియేలేని బలహీనుల పాలబడి నిరాభివృద్ధి దేశమైనది.

ఇట్టి దయనీయ స్థితిని గాంచియే వివేచనందస్వామి దరిద్రనారాయణసేవ మూర్ఖనారాయణసేవయని ఎల్లరికను వారివారికి

కావలసినది ఇచ్చుప్రయత్నము చేయుడని ప్రతి యొక్కరిని ఉద్బోధించెను. ప్రతియొక్కరును తమగురించి కాక ఇతరుల మేలును గురించియే ఆలోచించుచు దేశమున, ప్రతిమానవునియందును విష్ణువునే చూచి పూజించి తృప్తిపరచుచేతమున సాభాగ్యము వర్ధిల్లుననుట కేమి సందే

హము? తమదైనదిని జీవితమున ప్రతికార్యమును భగవదర్పితముగ సాటిమానపుల సేవయనకు యజ్ఞముగా నిర్వర్తించుటగదా ప్రస్తుతకాలమున యజ్ఞనిర్వహణము! ఇట్టి యజ్ఞముచేతగదా మనకు మోక్షమును జగమునకు హితమును చేకూరును!

దైవసాక్షాత్కారమునకు సాధనవిధానము

[పరమపూజ్య శ్రీమత్ స్వామి వీరేశ్వరానందజీ మహారాజ్ వారు 30-3-5 సా॥ 7 గంటకు రాజమండ్రి, రామకృష్ణమఠ ఆవరణమందు మంత్రదీక్ష తీసికొన్న భక్తులను, ఇతర సభికులను ఉద్దేశించి ఇచ్చిన దివ్య సందేశము.]

మతము (ధర్మము) అనగా నేమి? సాధారణముగా మతమునుగూర్చి మన కొక నిర్దిష్టమైన అభిప్రాయము లేదు. అది కొన్ని మూఢాచారముల ఆచరణయని, కొన్ని సమ్యక్ములు కలిగియుండుట యని, వానిని పాటించుట వలన తాము ధార్మికులమని, తమ విధానముల నవలంబింపని వారందరు అధార్మికులని తలంతురు. ఈ దురభిమానము ఒక్క హిందూ మతములోనే గాక అన్ని మతములందు ఉండుటచే మతవిద్వేషమునకు, తీవ్ర అపార్థమునకు, సంకుచిత దురభిమానమునకు దారి తీసినది. ఇది సరికాదు.

అంతేగాక మహత్తులు చూపువారి వెంట బడుచు అవి గొప్ప మత విషయము లనియు, ఉన్నత ఆధ్యాత్మిక స్థితులను సూచించుననియు తలంచుచున్నాము. ఇది కూడ సత్యదూరము.

ఇట్టి సమ్యక్ములు ఒకవైపుండగా, మరొకవైపు పాశ్చాత్య శాస్త్ర నిష్ఠాతులై తర్కము విధాన ఆధారపడు ఆధునిక విద్యావేత్త

లున్నారు. దైవము ప్రత్యక్ష నిరూపణకు అసాధ్యము అగుటచే తాము కేవలవిశ్వాసముమీద సమ్యక్ము లేనివారగుటచేతను వారు దైవము యొక్క ఆస్తికృతనే నిరసించుచున్నారు. మతమును గూర్చి నేటి కాలమున ప్రబలియున్న అభిప్రాయములలో నిది మరొకటి.

మానవాళి మహద్భాగ్యమా యనునట్లు భగవంతు డప్పడప్పుడు భూమిపై అవతరించి ధర్మమును నిరూపించి, మానవులను ఆ మార్గమున పెట్టుచున్నాడు. గీతలో దీనినే కృష్ణపరమాత్మ ప్రవదించెను. ఆదేవిధముగా ఈ ఆధునిక కాలమునకు రామకృష్ణ వివేకానందులనువారు అవతరించి నేటి విద్యాధికులు ఆశించు విధానములో మతముయొక్క నిజస్వరూపమును ప్రస్ఫుటమొనర్చి యున్నారు. “భగవత్సాక్షాత్కారమే జీవిత పరమావధి. మనకు కనుపింపకున్నను భగవంతు మన్నాడు. కొన్ని సాధన లాచరించి ఆయనను సాక్షాత్కరించు కొనవచ్చును” అని శ్రీరామకృష్ణుడు చెప్పి యున్నాడు. నేటి శాస్త్రవేత్తలు వేయిప్రక్కనే వివేకానందులు “అయ్యా! మీరు దేవుని చూచినారా!” అని అడిగినప్పుడు “చూచినాను. ఆయనతో మాట్లాడినాను. నీవు కూడ సాక్షాత్కరించుకొనునట్లు చేయగలను” అని ఆయన

సమాధాన మిచ్చెను. ఇదే నేటి విద్యాధికులు, మతావలంబకులనుండి ఆశించు శాస్త్ర నిరూపణ.

మతమనగా సాక్షాత్కారమేయని వివేకానందస్వామి నిర్వచించినారు. అది భగవదనుభూతి. మనము సహజముగా తలంచు విషయములు మతము కాదు. ఆయన మరొకవిధముగా నిర్వచించియున్నారు: “ప్రతి జీవి భగవంతుడే. బాహ్యంతర కృత్యులను నిగ్రహించి ఈ దివ్యస్వయమును అభివ్యక్త మొనర్చుటే పరమాధి దీనిని కర్మకలాపనగాని, భక్తివలనగాని, యోగమువలనగాని, జ్ఞానమువలన గాని — ఒకటి లేక అనేకముల వలనగాని సాధించి ముక్తిసొందుము. ఇదేమత సర్వస్వము. సిద్ధాంతములు, కర్మకలాపములు, గ్రంథములు, దేవాలయములు, ప్రతీకములు రెండవ తరగతికి చెందినవే.”

ముక్తికారకములగు ఈ చతుర్విధయోగమార్గమును శ్రీకృష్ణపరమాత్మ భగవద్గీతలో విస్తృతముగా ప్రతిపాదించియున్నాడు. చివరలో ఈ యోగముల ద్వారా ఉత్తీర్ణుడైన పూర్ణపురుషుని కూడ వర్ణించియున్నాడు. మనము జాగరూకతతో పరిశీలించినచో ప్రతిమార్గము ఒకే గమ్యమును చేర్చుననియు, వర్ణనలలో భేదమున్నట్లు కనిపించినను, పొందినస్థితి ఒకటేయనియు గ్రహించగలము. కావున ఎవరు ఏ యోగము ననుసరించినను, మిగిలిన మార్గముల ననుసరించినవారు పొందు గమ్యమునే చేరుదురనియు విస్తృత మగును.

కావున మనము ఈ మార్గములలో దేని ననుసరించియైనను ముక్తి చెందవలయుననివివేకానందస్వామి చెప్పియున్నారు. దేని నుండి విముక్తి? బంధముల నుండి. బంధ మనగా

నేమి? అజ్ఞానము. జ్ఞానమును ఈ అజ్ఞానము ఆవరించుటచే మనము అనేక యాతసల ననుభవించుచున్నాము. జాగ్రత్తగా పరిశీలించి చూచినచో మనము బద్ధులమై యున్నామనియు, దానినుండి విముక్తి చెందుటయే గమ్యమనియు, మతము అన్నియు—హిందూ మతము, క్రైస్తవ మతము, ఇస్లాం మతము, బౌద్ధమతము మొదలగునవన్నియు వక్కాణించుచున్నవని స్పష్టమగును. కావున అన్ని మతములలోని మూల సిద్ధాంతము ఒకటే. అందుచే మతవిషయములలో సంఘర్షణపడి ఒకరితోనొకరు పోరాడుట మాని అంటిటురు ఒకే పేదికపై సమైక్యముగ నిలిచి, ప్రపంచపు అంచులన్నింటినిండి మహామారినలె ఆవరించి వచ్చుచున్న ప్రాపంచికతపై పోరాటము సల్పవలసియున్నది.

భాగవతములో శ్రీకృష్ణపరమాత్మ ఉద్ధవునకు సందేశమిచ్చుచు మానవులందరికు వైరాగ్యము లేనందున జ్ఞానమార్గము ననుసరింపలేరనియు, అట్లుని భగవద్భక్తి తొన్మూలుగారనియు, చెప్పెను భక్తితోపాటు ప్రాపంచిక భోగోచ్ఛయిండుటచే జనసామాన్యమునకు భక్తి మార్గము నిర్లబ్ధమైనను, భక్తి మార్గములో మొదటి మెట్టు ద్వైతోపాసన. అందుచే మనము దేవతామూర్తిని కల్పించుకొని, అర్చనలోనివివిధ కర్మకలాపముల ననుసరించి దేవతానుగ్రహము సాధించుటకై యత్నింతుము. ఈ అర్చనవలన భగవన్నామమునందు రుచి కలుగగా జపస్థితిలో అడుగు పెట్టుదుము. జపము కొనసాగిన కొలది మనస్సు ధ్యానము వైపున కాకృష్టమగును. ధ్యానాభ్యాసమువలన పరమగమ్యమును చేరగలము.

ఇక జప మనగా నేమి? మంత్రోచ్ఛారణమే జపము, మంత్ర మనగా నేమి? మనస్సును బాహ్యవస్తువుల నుండి మరల్చి భగవత్పా

దారవిందములవైపు చేర్చునది మంత్రము. మంత్ర జపము వలన బాహ్యప్రపంచమునుండి వెనుదిరిగి మనస్సు భగవత్పాదముల యందు మరులు గొనుటచే, మనము ఆధ్యాత్మికముగా పురోగమింతుము.

యోగశాస్త్రములో పతంజలి మహర్షి అష్టాంగయోగమును ప్రతిపాదించి, సమాధిని చరమస్థితిగా పేర్కొని యున్నారు. ఈ స్థితి ప్రణేధానము వలన గూడ సుసాధ్యమని, ఈశ్వరునకు ప్రతీకమగు ప్రణవమును జపించుటచే సమాధి కలుగునని వక్కాణించి యున్నారు. ఈశ్వరునకు బీజమంత్రము ప్రణవమైనట్లే ఈశ్వరుని ఖండాంశలగు శివ, నారాయణ, దుర్గ మొదలగు దేవతామూర్తులకు కూడ ప్రత్యేక బీజమంత్రములు కలవు. ఈ దేవతామూర్తులు కూడ ఈశ్వరుని పూర్ణావిర్భావములే. ఈ బీజమంత్రములు ఆయా దేవతలను ఆవిర్భవింప చేయగల శక్త్యాత్మకము లగుటవలన, ఆయా దేవతామూర్తుల నామములలో ఈ బీజమంత్రములను చేర్చి జపించుట వలన మనలో ఆధ్యాత్మిక శక్తులు ఉత్పాదితములై ఆయా దేవతారూపసాక్షాత్కారము వైపునకు మనలను జేర్చుచున్నవి. అవగించంత పరిణామము గల మజ్జివిత్రనములో మజ్జివృక్షమంతయు అంతర్గతముగా నున్నట్లే చిన్నదగు బీజమంత్రము నందు దేవత సావిర్భవించు శక్తి యిమిడి యున్నది. భూమిని పడుచుచేసి, తోటమాలి దానిలో విత్తనమునుంచి, నీరుపోసి, ఎరువు వేసి, గొడ్డుగోదములనుండి కాపాడినచో ఆ చిన్న విత్తనము, తోటమాలి సహాయము, భౌతిక ప్రకృతుల కలయికవలన, సువిశాల మహావట వృక్షమై విజృంభించు చున్నట్లు, మనము దేవతా బీజమంత్రమును జపించుటవలన మన సాధన, బీజమంత్రములో స్వతఃసిద్ధముగా గల

దేవతాసాక్షాత్కారము చేయు శక్తి మేళవించి, దైవమును మనకు సాక్షాత్కరింప చేయును.

మాతృదేవి (శ్రీ శారదామాయి) 'జపము వలననే సిద్ధి కలుగును' అని చెప్పియున్నది. కాని జపధ్యానములను అభ్యసించ నుపక్రమించిన వారికి మనోనిగ్రహము కఠిన సమస్య అనిపించును. అర్జునునివంటి యోధాగ్రేసరుడు కూడ మనోనిగ్రహము సుమష్కరమని కృష్ణ పరమాత్మతో చెప్పినప్పుడు ఆయన ఒప్పుకొనలేదు. "అర్జునా! మనోనిగ్రహము కష్టమే కాని, అది అభ్యాసవైరాగ్యములచే సాధ్యము" అని బదులు చెప్పెను.

యోగశాస్త్రములలోకూడ 'అభ్యాసవైరాగ్యాభ్యాం తన్నిరోధః' అని చెప్పబడినది. దీనినే కృష్ణుడు గీతలో "అభ్యాసేన తు కాంతేయ వైరాగ్యేణ చ గృహ్యతే" అని వక్కాణించెను. ఈ అభ్యాస వైరాగ్యముల రెంటిమూలముననే మనోనిగ్రహము సుసాధ్యము.

అభ్యాస మనగా నేమి? అభ్యాసమనగా నిరంతర ప్రయత్నము. ఒక నిర్ణీతకాలమున ప్రతినిత్యము మనము జపధ్యానముల నభ్యసించవలెను. ధ్యానించు దేవతామూర్తినుండి చలించి బయటకు పోయిన మనస్సును, బలాత్కారముగా వెనుకకు లాగి ధ్యానవస్తువుపై నిలుపవలెను. అది ఎప్పుడెప్పుడు బయటకు పోవునో అప్పుడంతయు ఇట్లు చేయవలెను. ఇది ఆటు నిటు బలముతో నీడ్చు ఆటవంటిది. ఇట్లు చేయగా చేయగా మనస్సు చల్లబడి నెమ్మదిగా స్వాధీన మగును. తాను ఏమరుపాటులో నున్నప్పుడు పిల్లవాడు పుస్తకములను వదలి ఆటలకు పోయినప్పుడు, ఉపాధ్యాయుడు నెమ్మదిగా దాని చేయిపట్టుకొని పుస్తకము దగ్గరకు తెచ్చి చది

వించినట్లు, మనము కూడ మన మనస్సుతో ప్రవర్తించవలసి యున్నది.

ఇక వైరాగ్య మనగా నేమి? ప్రాపంచిక విషయములయందు ఆశ లేకుండుటవైరాగ్యము. ప్రాపంచిక విషయములయందు వికారము తగ్గినచో కోరికలు అదుపులోనికి వచ్చును. కోరికలు నిగ్రహింపబడినచో మనస్సు చల్లబడి సాధనమగును. మనస్సునకు సంఘటనము కల్గించునవి కోరికలే.

గాలివీచుటచే అలు లేచుచున్న సోపరపు ఊరెత్తలముపై చంద్రబింబము ప్రతిఫలింపదు. నీరు మురికిగా నున్నను గోచరింపదు. అట్లుగాక వాయుసంచలనము లేక ప్రశాంతముగా నున్న నిర్మలాదకములో చంద్రబింబము విచ్ఛవ్యముగా గోచరించును. అదేవిధముగా కోరికలను ఆలలచేసంతోధముచెందిన మానససోపరములో దైవదర్శనము గాదు. కాని మనస్సు నిర్మలమై, కోరికలు లేక నిశ్చలమైయున్నచో అట్టి పవిత్ర, ప్రశాంత, నిర్మలమగు మనస్సునందు పరమాత్మ ప్రతిఫలించి విస్పష్టముగా సాక్షాత్కరించును.

ఇట్టి మానసిక స్థితి సులభముగా లభ్యమగు నదిగాదు. అది 'దీర్ఘ కాల నైరంతర్య అభ్యాస' ఫలము. అనగా ఎన్నో సంవత్సరములు విడువకుండ ధ్యాన మభ్యసించినచో మనస్సు కొంత వరకు స్వాధీన మగును. గీతలో కూడ ఈ యోగము 'అనిర్విణ్ణ చేతనా' అనగా తొట్టు పాటు పడని, విచారగ్రస్తమై క్రుంగిపోని మనస్సునకు మాత్రమే లభ్యమగును. కావున, అనేక మానములు, కాదు, అనేక సంవత్సరములు— బహుశః జీవితాంతమువరకో లేక కొన్ని జన్మల కాలమో — ఈ అభ్యాసము సాగించవలయును. వేరొక గతి లేదు. నిరంతర సాధన సాగించియే తీరవలయును.

మాతృదేవిని సమీపించి మా మానసిక స్థితిని గూర్చి చెప్పకొనినప్పుడు 'నాయనా! ఋషులు, మునులు జీవితముల పర్యంతము కఠినసాధనలు చేసి సాధించిన స్థితి, నీకు తుణమా? లభించు ననుకొనుచున్నావా? బిడ్డా! అది సాధ్యమగు విషయమా?' ఇట్లు చెప్పి మరల దైర్యము గొల్పుటకై "శ్రీ రామకృష్ణుని అవతరణతో సాధన సుసాధ్యమైకది. మానవులు కొలదిగా సాధన చేసినచో గమ్యమును పొందగలరు" అనెను.

ఆధ్యాత్మిక జీవితము, ప్రారంభములో చాల వెగటుగ నుండును. అభ్యాసము చేయుట కిష్టముండదు. ఏదో సాకలుచెప్పి తప్పించుకొన చూతుము. జననముపై కూర్చుండి నిర్లు మూసికొనగానే ధగవద్దర్శనము అగునని ఆశించుము. అనేకులు అట్లే తలచుదురు. కాని ఒకటి రెండు సంవత్సరముల వరకు మనకు గోచరించునది చీకటి మాత్రమే. అందుచే ప్రారంభమున నిరాశ, నిస్పృహ చెందుచుము. కామెర్ల వ్యాధిగ్రస్తునకు అన్ని వస్తువులు చేదుగా నుండును. చివరకు ఆ వ్యాధికి ఔషధమగు కలకండగూడ చేదుగ తోచును. కాని పట్టుదలతో తినుచుండినచో, వ్యాధి తగ్గినకొలది, దాని మాధుర్యము అనుభవ మగును. అదేవిధముగా ప్రాపంచికత యను కామెర్ల వ్యాధిపీడితునకు, దాని ఔషధమగు జపధ్యానములు కూడ వెగటుగా తోచి సేవించుట కష్టమగును. కాని పట్టుదలతో జపధ్యానములు సాగించుచూ రాగా ప్రాపంచికత దూరమై వానియందు మాధుర్యము గోచరించి ఆ జపధ్యానమధురాస్వాదనను విడువలేని స్థితి గలుగును. కాఫీ, టీ మొదలగు పానీయములకు అలవడినవారు, ఉదయమే వానిని సేవించకుండ ఏషనియు చేయలేనట్లు,

మనము ప్రభాతమున భగవన్నామామృతమును గ్రోలకండ ఏమియు చేయజాలము.

దీనికి శ్రీరామకృష్ణుడు ఒక ఉదాహరణ నిచ్చెను. జన్మతః వ్యవసాయదారుడగు జన్మించినవాడు, కొన్ని సంవత్సరములు అనా వృష్టి సంభవించినను వ్యవసాయము విడువడు. కాని, ఆపాపాపిగానో లేక వేరొక వ్యాసంగముగానో వ్యవసాయ మారంభించిన వారు, ఒకటిరెండు సంవత్సరములు వానలు లేనిచో ఆ కృషి నుండి విరమింతురు. మొదటి రకము వ్యవసాయదారుడు, విడువని తన ప్రయాత్నమువలన, కాలక్రమమున అధిక ఫల సాయము పొందునట్లు, నిజమైన భగవద్భక్తులు ప్రారంభములోనే ఆనాభూతులు కలుగకున్నచో, ఆధ్యాత్మిక సాధన సాగించుచు, చివరకు ప్రతి ఫలము పొందుదురు. అదేవిధముగా మనము నిత్యము జపధ్యానములను సాగించవలయును.

మన శరీరము, మనస్సు స్వస్థతగా నుండ వలయునని శరీర విషయములో అత్యంత జాగ్రత్త వహింతుము. మంచి ఆహారమిచ్చి పోషింతుము. దేనికొరకు? ఆహారమివ్వనిచో శరీరము బలహీనమగునని, వ్యాధులపాలై మంచము పట్టనని మనకు తెలియును. అందుకే మనము అనేకములగు ఇబ్బందులలో చిక్క కొన్నప్పుడుగాని, పని ఒత్తిడిలో తీరిక లేక పోయినప్పుడుగాని, ప్రయాణములో వీలు కలుగనప్పుడుగాని ఏదో అంగడి ప్రక్కన నిల బడియైనను ఏదో ఆహారము తీసికొని శరీర మును ఆరోగ్యముగాను, జలిప్తముగాను ఉంచు కొందుము. అదేవిధముగా మనస్సునకు కూడ ఆహారము అవసరము. జపధ్యానములే దానికి ఆహారము. ఆ ఆహారమివ్వనిచో మనస్సు దుర్బలమై రోగపూరితమగును. ప్రస్తుతము మన మనస్సు రోగగ్రస్తముగానే యున్నది. కాని

అది జబ్బుగా నున్నదను విషయమే మనకు తెలియదు. కారణము? ఆరోగ్యవంతమైన మనస్సు మనకెన్నడు ఆనాభవములో లేదు. కావుననే మన ప్రస్తుతి మానక సికపిత్తి బాగున్న దనుకొందుము. అది యథార్థముగాదు. ఆసూయ, ద్వేషము అను అనేక వ్యాధులకు నిలయమై యున్నది. అందుచే దానికి జప ధ్యానములను బాషధనేన చేయవలెను.

జపధ్యానములు చేయుటకు మనము చెప్ప మరొక అటంకము నమయములేదని. అది సమర్థనీయమైన వాదముగాదు. అన్నివనలు చేయుటకు మనకు తీరిక యుండునుగాని జప ధ్యానములు చేయుటకు తీరిక యుండదు. మనము మన మానసిక స్థితిని గ్రహించి, జప ధ్యానముల ప్రాముఖ్యతను గుర్తించితిమేని యిట్లు చెప్పుచు, గీతలో శ్రీకృష్ణపరమాత్మ అర్జునునకు బోధించుచు “తస్మాత్ సర్వేషు కాలేషు మా మనుస్మర యధ్యచ” అని చెప్పెను. అనగా ఎల్లప్పుడు నన్ను తలచు చుండుము. యద్ధమకూడ చేయుము.” ‘ఎల్లప్పుడు తలంచుట’ యనగా మన దైవసాక్షిని విధులను విస్మరింపమని అర్థముగాదు. అర్జునుడు సేనానాయకుడు, యుద్ధోన్ముఖుడు, ఘోరరణ మొనర్పవలసినవాడు. అట్టివానికికూడ, భగ వంతు నెల్లప్పుడు తలంచుట, తోడ్పడనే యద్ధముచేయుట, సాధ్యమని కృష్ణుడు భావించి యుండగా దానితో పోల్చినచో మనకు గృహ కృత్యములు నెరవేర్చుచు జపధ్యానములు సాగించుట అత్యంత సులభసాధ్యములు. కావున విడువకండ విధికృత్యములతోపాట సాధనకూడ సాగించుట అవసరము.

ఈ జీవితములో మనకు ఎప్పుడూ చేయ వలసినదేదో యుండనేయుండదు. మనము సహజముగా ఈ పని ముగించితరాని

ఆధ్యాత్మికసాధన చేయవచ్చునని తలంతుము. అట్లేన్నటికిని సంభవింపదు. ఒకపని పెనుక మరొకటి సంసిద్ధముగానే యుండును. దాని పెనుక నింకొకటి. ఆ పనులు ముగిసిన తర్వాత సాధన చేయదలచినచో మనము సాధన చేయనే చేయలేము. సముద్రతీరమున కూరుచుండినవాడు 'ఈ అలలు సమసిపోయిన తర్వాత స్నానముచేయునును' అని తలంచు చున్నచో అలలు ఆగుటగాని వాడు స్నానము చేయుటగాని సంభవింపదు. కాని రెండు అలల మధ్యమునక వేసినవాడు ఏవిధముగా స్నానము చేయుచున్నాడో, అదేవిధముగా మన విధిక్రమముల మధ్యనే భగవన్నామస్మరణ చేయవలయును. అప్పుడే మనము క్రమసాధన చేసినివార మగుచున్నాము. అట్లుగాక వాయిదా వేయ సాగితిమేని జపధ్యానములొనర్చుట కష్టసాధ్యమగుట మాత్రమేగాక, అసాధ్యము కూడ అగుచున్నది.

చివరగా శ్రీరామకృష్ణుని అభయ వాక్యమును జ్ఞప్తిచేయుచున్నాను. "భగవంతుని వైపునకు ఒక్క ముందడుగు వేసితిమేని ఆయన పది అడుగులు మనదాపునకు వచ్చును."

కావున మనము కొలది ప్రయత్నము చేసితిమేని సాయపడుటకు ఆయన మనవద్దకు వచ్చును. ఈ అభయ వాక్కులతో పాటు శారదాదేవి యిచ్చిన అభయముకూడ గలదు. "శ్రీరామకృష్ణుని అవతరణతో ఆయన అనుగ్రహముచే ఆధ్యాత్మిక సాక్షాత్కారము సుకరమైనది. మనము కొలదిసాధన చేసితిమేని జీవిత పరమావధిని చేరగలము."

శ్రీ శారదారామకృష్ణుల యీ అభయ వాక్కులు, మనలను ఉత్సాహపరచుటకు తగియున్నవి. ఈనాడు వైన ఉదహరించిన కష్టములు ఆధ్యాత్మికమార్గములో ఎక్కియున్నను, ఈ రెండు అభయవాక్కులు మన ఈ జీవితములోనే దైవసాక్షాత్కారము బడయుటకు చేయు ప్రయత్నములో తగిన శక్తిని ప్రసాదించును. శ్రీ శారదారామకృష్ణుల అనుగ్రహమున ఈ శరీర పతనాత్పూర్వమే, ఈ జీవితములోనే, మనము సత్యమును లేక భగవంతుని సాక్షాత్కారమును పొందగలమని ఆశించుచున్నాను. వారిరువురి అనుగ్రహము మనపై ప్రసరించు గాక యని వారిరువురిని ప్రగాఢముగా ప్రార్థించుచున్నాను.



సుఖము - శాంతి

వర్తమాన ప్రపంచమునకు శ్రీరామకృష్ణుడొసగు సందేశ మేమన: "పద్మాంతములు మతవదములు సంప్రదాయములు ఉపాసనా మండిములు దేవాలయములు మన్నగు వానిని గురించి భావింపకుము; మనుష్యహృదయమున దీపిండుచున్న ఆత్మవస్తువుతో నడిపోల్చి చూచిన యెడల ఇవి ఎందులకును కొఱుకవు. ఈ ఆత్మ వస్తువే ఆధ్యాత్మిక శక్తి. ఈ శక్తి ఎంతగ అభివృద్ధి నందిన, మనుష్యునియందు జగన్మంగళకరమగు శక్తి అంతగ అభివృద్ధి గాంచును. మొదట ఈ శక్తిని సముపార్జింపుము, దీనినే పొంద ప్రయత్నింపుము. ఇతర ధర్మములను విడిచిపెట్టుము. ప్రతిమతమునను ప్రతిపద్మాంతమునను ఏదియో కొంత మందియుండును. ధర్మము మాటలలోను సంప్రదాయములలోను దాగియుండదని వీజీవయాత్రవలన ప్రదర్శింపుము. సాక్షాత్కారానుభవమును బొందినవారే సత్యమును గ్రహింపగలరు. ఆధ్యాత్మిక శక్తిని సముపార్జించినవారే ఇతరులకు దానిని అనుగ్రహింపగలరు; ఇట్టివారే జగద్గురు పక్షమున కటపిక్షులగుదురు. జ్ఞానత్యోగిని ప్రసాదించు శక్తికేంద్రములు వీరే." ఇట్టి విద్యపురుషులే దేశమున నెంతగ జన్మించుచుండురో ఆ దేశమున కెంతగ అభ్యుదయ విశ్లేష్యములు చేపూరగలవు. ఇట్టి ఆత్మవేత్త లేదేశమున కలికమునకైన లభింపకుండురో, ఆ దేశము యొక్క వినాశ మవశ్యంబువ్వము. దాని నెవ్వరును ఉద్ధరింపజాలరు.

—శ్రీవివేకానందస్వామి.

సకలజీవులను సుఖమును శాంతిని నిరంతరాయముగ ననుభవింపవలెనను కోరికతో సర్వ కాలము లందును ప్రవృత్తింపుచుండును. ఐనను ప్రపంచమున సుఖశాంతిలు లేక పోవుట ఏల? సుఖశాంతిలని భ్రమించి జీవులు తడితరములకై దేవులాడుటవలననే యని తోచును.

మానవుడు మానసిక పరిణామించి కాలము నందు ఇతరజంతువులవలెనే తన శారీరక సుఖమే సుఖమనియు దానిని సాధింప గలుగు పరిస్థితియే శాంతి యనియు భావించెను. జంతువులవలెనే తన సుఖమును సాధించుటకొఱకు ఇతరుల సుఖము నేమాత్రమును లక్ష్యపెట్టలేదు. కొంత కొంత బుద్ధివికాసము కలుగునప్పటికి తన సుఖము తన సన్నిహితుల సుఖముపై నాధారపడియున్న దనియు వారి సుఖమే తన సుఖమనియు మానవుడు భావింపసాగెను. ఇదియే సంసారజీవనము. మానవుడు తన భార్యాపుత్రుల సుఖమునకై తన సుఖమును వదలికొనవలెననియు వారి సుఖమే తన సుఖమనియు గ్రహించి అట్లే నడచుకొనసాగెను. వారి సుఖమును సాధించుటకై ఇతర సంసారముల సుఖమును అతడు నిస్సంశయముగ భగ్నము చేయగలిగెను. గమనింపగా మానవుడు తన సుఖమును మాత్రమే చూచికొనినపుడు అతని స్వార్థము తన వరకే పరిమితమై యుండెననియు అందువలన అట్టి స్వార్థతీవ్రతయు గణనీయము కాకుండిన దనియు తోచును.

మానవుడు తన సంసార సుఖమును సాధింప ప్రారంభించినప్పటినుండి స్వార్థము తన నుండి విస్తృతమై తన సంసారమును కూడ కలుపుకొనినది. తన సుఖమును గూర్చి యేగాక తన వారి సుఖ

మును గూర్చియు అతడు పాటుపడసాగెను. ఇట్లు స్వార్థము విస్తృతమైనట్లే స్వార్థతీవ్రతయు పెరిగినది. ఎత్తునను తనవారిని సుఖపజేయుటకు ఇతరులెంతటి కష్టములపాలైనను అతడు దానిని లక్ష్యపెట్టలేదు. బుద్ధి మరికొంత వికసించు నప్పటికి తన సంసారపు సుఖశాంతులు తనతో నివసించు ఇతర సంసారముల సుఖశాంతులతో అవినాభావ సంబంధము కలిగియున్నవని మానవుడు గమనించెను. సంఘము సమాజము అనువాని అస్తిత్వమును అంగీకరించెను. సంఘపు సుఖశాంతులపైనే తన, తన సంసారపు సుఖశాంతులు ఆధారపడి యున్నవని గుర్తించెను. సంఘము సుఖశాంతులతో పరిధివిల్లిననే తనకును సుఖము శాంతి అను భావము అలభి హృదయమునందు నెలకొనినది. ఇప్పుడు మానవుని స్వార్థము మరింత విస్తృతమైనది. సంఘ స్వార్థమునకై అతడు తన వ్యక్తిగత స్వార్థమును బలిచేయును. ఇట్టి విస్తృతస్వార్థము ఇతర సంఘముల సుఖశాంతులను నిరాకరించును. ఇతర సంఘములను వాని సుఖశాంతులను నిర్మూలించి యెనను వాని సర్వనాశమును సాధించియెనను తన స్వార్థమును తన సంసార స్వార్థమును తన సంఘస్వార్థమును సాధింపవలెననుకోరిక తీవ్రతరమగును. సంఘస్వార్థముతో పాటు ఇతర సంఘములతోడి వైరమును అట్లే అభివృద్ధిపఱచెను. స్వార్థమునుకోరిగనే పరార్థములతోడి వైరము మొదలగును కదా!

మానవుని బుద్ధివికాసము ఇంకను పెంపొందినది. ఇప్పుడు సంఘస్వార్థమునే కాక మానవుడు దేశస్వార్థమును సాధింపజూచును. ఇతర దేశములతోడి వైరమును పెంచుకొనును. ఇతర దేశముల నణగద్రొక్కి తన దేశమును నిత్య కల్యాణము పచ్చతోరణముగ చేయ నాలోచించును.

ఇట్లు స్వార్థముతో సుఖశాంతులను కోరిన యెడల వైరమే పెరుగుచుండును. ఇక శాశ్వతము అప్రత్యవాయము అగు సుఖమును శాంతిని సాధించు మార్గమే లేదా?

అనాదికాలము నుండియు అట్టి మార్గమును కూడ మానవుడు అవలంబించుచు నేయున్నాడు. అదియే ప్రపత్తి. ఏ శక్తివలన ఈ ప్రపంచము ఇంత నియమబద్ధముగ నెడచుచున్నది? అసంఖ్యాకములైన ఈ సత్కర్త్రములు ఏ శక్తియాధారముగ తమతమ స్థానములు తప్పకున్నవి? ఏ శక్తియాధారముగ పరస్పరవైరముతోమెలగు ప్రాణిసమూహములు నైతము ఏకకాలముననే వర్ధిల్లుచున్నవి? ఏ శక్తి యాధారముగ నామనస్సు బుద్ధి ప్రాణములు ప్రవర్తించుచున్నవి? అట్టి ఆ శక్తి నాకు నిరంతర శాంతినియరాదా? అని మానవుడు మొదటినుండియు అన్వేషించుచు నేయున్నాడు. ఆ శక్తికే అతడు వివిధములైన పేర్లను పెట్టియు అనేకవిధములైన ఆలయములను కట్టియు ప్రపన్నుడగుచున్నాడు. చివరకు ఆ శక్తి ఎల్ల ఎడలను కలదనియు తనయందే కలదనియు సకలచరాచరములందే కలదనియు తెలియుచున్నాడు.

మానవుడిప్పుడు తన సుఖశాంతులను సర్వ విశ్వముయొక్క సుఖశాంతులలో కనుగొనవలెను. ఎన్ని రకముల ప్రపత్తులు కలిగినను ఎన్ని రకముల స్వార్థములున్నను ఎన్ని రకముల వైరములు కలుగుచున్నను అన్నిటియందును తనయందున్న ఆ శక్తియే ప్రకాశించుచున్నదని గుర్తింపవలెను. తనయందున్న ఇట్టి ఈ శక్తిని గుర్తించుటయే పరిపూర్ణముగ అభివ్యక్తము చేసికొనుటయే తన సుఖమును తన వారి సుఖమును తన సంఘసుఖమును తన దేశ సుఖమును విశ్వశాంతిని ఒనగూర్చును. ఇట్లభివ్యక్తము చేసికొనిన మానవుడే అవతార పురు

ఘటగ కీర్తింపబడుచున్నాడు. అతని వలననే జగన్మంగళము చేకూరుచున్నది. అతని దేశ మభ్యుదయమును చెందుచున్నది.

మానవులెల్లరు పశువులవలె తమతమ స్వార్థమును మూలమే మాచుకొనిన నాటినుండి ప్రస్తుతకాలపు మానవ సమాజ మెంతయో పురోభివృద్ధి గాంచినది. ఎందరో మహాచరిత్రులు అవతారమూర్తులుగ కీర్తింపబడిరి. విశ్వశ్రేయమును వారు వర్ధిల్లజేయుచునే యుండిరి.

అయినను ప్రస్తుత సమాజమున తన సుఖమునకై తన భార్యపుత్రుల సుఖమును గూడ బలిచేయు నరమాపపశువులు గలరు. తన సంపాదపు సుఖశాంతులకై ఇతరుపాదుగువారి సుఖ శాంతులను లబ్ధిపెట్టని ఆటవికులును గలరు. తన సంఘపు శ్రేయమునకై ఇతరసంఘములను

వీడించు సంకుచితచునమ్ములును గలరు. తమ దేశాభివృద్ధికై ఇతర దేశములను నేలమట్టము చేయు మానవ బ్రువులును గలరు.

కనుక ఇప్పుడు మనము మన సుఖశాంతులను సాధించుట ఎట్లు? సకలచరాచరము లందును ప్రకటితమగుచు విశేషముగ మానవు నందు ప్రకటిత మగుచున్న ఆవిశ్వ వ్యాప్త శక్తిని సంపూర్ణముగ నభివ్యక్తము చేసికొని మనము ప్రతియొక్కరము దేశసాభాగ్యమునకు జగన్మంగళమునకు కారణభూతుల మగు ప్రయత్నము వలననే కదా? అట్లాశక్తి నభివ్యక్తము చేసికొను మార్గమును తన జీవితమునందే జీవించి చూపి శ్రీ వివేకానందాదులచే జీవింప జేసి జగన్మంగళ కారకుడైన శ్రీరామకృష్ణుల యనుగ్రహము గలుగ, మనము దాని నేల సాధింప లేము?

భక్తిరత్నావళి

మూలము :
శ్రీవిష్ణుపురి

వ్యాఖ్యాత :
విష్ణుచిత్తుడు

(ప్రథమ విరచనము)

47-48

పురుషోత్తముడగు నారాయణునికై అన్యదేవతాపూజల నుపేక్షించిన భక్తులు వారి యాగ్రహమునకు వెఱవరని రుద్రుడు స్పష్టము చేయుచున్నాడు.

నారాయణ పరాః సర్వేన కుతశ్చన విభ్యతి
స్వర్గావవర్గ సరకే ష్వపి తుల్యార్థ దర్శనః
వాసుదేవే భగవతి భక్తి ముద్యహతాం నృణాం
జ్ఞాన వైరాగ్య వీర్యాణాం నేహ కశ్చి ద్ద్యపాశ్రయః.

(6-17-28,31)

నారాయణాశ్రితులకు భయకారణముననది లేదు. సర్వదేశములందును సర్వావస్థల యందును నారాయణునే గనుటచేత స్వర్గసరకములను మోక్షమును వారు సమదృష్టితో జూతురు.

వాసుదేవునియందు ప్రేమార్ద్రులుగు భక్తిగలుగువారికి జ్ఞానవైరాగ్య జనితమగు బలముపెంపున నితరుల యాశ్రయ మనావిశ్యకము గదా!

49-50

అట్లగుచో నెల్లరును విష్ణుభక్తులు కాకుండుటకు కారణమేమని ప్రహ్లాదుడు వివరించుచున్నాడు.

మతిర్న కృష్ణే పరతః స్వతోవా మిథోభి పద్యేత గృహవ్రతానామ్
అవాన్త గోభిర్వికతా తమిశ్రం పునః పునశ్చర్మిత చర్వనానామ్
నతే విదుః స్వార్థగతిం హి విష్ణుం దురాకయామే బహిరర్థమానినః
అంధా యథాన్ధై దిపనీయ మానా వాగీశ తస్యై ముర్ఖుడమ్మిబద్ధాః. (7-5-30,31)

నిగ్రహములేక ఇంద్రియములకు వశులై నరకప్రాయమగు నజ్ఞానమునబడి ప్రాపంచికులగు మానవులు చర్మిత చర్వణముగా విషయసుఖముల ననుభవించుచు జన్మపరంపరల బొందుదురు. విషయాసక్తులగు నిట్టి మానవులందు భగవద్భక్తి స్వయముగా గాని ఇతరుల బోధవలనగాని జనింపదు. (తమ యట్టి తాకికల సాంగత్యమున కోరుట చేత భక్తుత్పాదకమగు భక్తజన సంగర్గము వీరికి లభింపదనట.)

ఇంద్రియ సుఖములయందలి ఆసక్తిచే వంచితులై, అట్టి సుఖములయందు విరక్తులైన వారు తప్ప హరి నలుగలేరని తెలియక, వీరు తమ జీవితపరమార్థమును తమయందే బదియ గోరుదురు. తుల్యబుద్ధులగు వైదికగురువులచే బోధింపబడి సుఖదాయకములగు వైదికకర్మలందే నిబద్ధులైన వీరు గ్రడ్డివాండ్రు దారి చూపగా నడచు గ్రడ్డివారిని బోలుదురు.

51

కనుక మానవుడు బాల్యమునందే భక్తజీవనము నవలంబింపవలెనని ప్రహ్లాదుడు ప్రోత్సహించుచున్నాడు.

కొమార ఆచరే త్పూజ్ఞో ధర్మాన్ భాగవతానిహ
దుర్లభం మానుషం జన్మ తద వ్యద్రువ మర్థదమ్. (7-6-1)

ధీమంతులు బాల్యమునుండియే భక్తి నలవరచుకొనవలెను. మోక్షసాధనమగు మానవజన్మము దుర్లభము. జీవనపరిమితియో, స్వల్పము. అదియు నస్థిరము. (దీపముండగనే ఇల్లు చక్కజెల్లుకొనవలెననట.)



ఆధ్యాత్మిక జీవనము

ఆధ్యాత్మికానుభవము ఆధ్యాత్మికసాధనల వలననేతప్ప సాధ్యము కాదు. ఆధ్యాత్మికసాధనలు కొంతపరిణతిచెందినమనస్సులకేఉపయోగకరములు. అర్థవంతములు అగును. ఈ పరిణతి, బహుశాలము చిత్తశోధనమును నైతికనిష్ఠను అభ్యసించి దేవునిసూర్చి ఆరాటమును పెంపొందించుకొనగలిగినప్పుడే లభించును. ఈ కారణముచేతనే గురుదేవుల యువదేశములందు వేదాంతగంభీరములైన వచనములే గాక, దైవముపట్ల ఉత్కంఠను ఆరక్తింపెను నైతిక నియమములు సాంఘికజీవనము మరింతర ప్రాథమికసాధనలు కూడ తటస్థపడుచుండును. ఇట్టి సాధనలు అభ్యసించుటచేతనే దైవము కొరకు మిక్కిలమైన ఉత్కంఠ జనించును.

నియమవిధులు, పూజాపురస్కారములు, సాంఘిక మతాచారములు, మొదలైనవి ఆధ్యాత్మికాభివృద్ధికి ఎంతవరకు దోహదకరములు అనునది సాధకులకు ఎదురగు సర్వసాధారణమైన ప్రశ్న. గురుదేవుల యభిప్రాయములో అవి యన్నియు ధాన్యమునకు పొట్టువలెనే ఆవశ్యకములు. ధాన్యము మొలకెత్తుటకు పొట్టు ఎంతమాత్రమును ఉపయోగింపదు. అయినను మొదటనే పొట్టు లాగివేసినచో ధాన్యము మొలకెత్తు సవకాశమే లేదు కదా! ధాన్యము మొలకెత్తిన పిదప పొట్టు దానంతటదయేరాలి పోవునట్లు విధులు నిషేధములు కూడ, మనస్సు పరిపక్వమైన పిదప, చాటంతటదయే జారి పోవును. నిష్కాగరిష్ఠము మాత్రమే అయిన జీవనము ఆధ్యాత్మికజీవనము కాదు. అయినను ప్రారంభదశయందు సాధకుని అది ఎంతోరక్షించును, సహాయపడును కూడ.

మన దేశములో పాటింపబడు కులధర్మములు జాతిధర్మములు వాని నియమములు

ఇత్యాదు లన్నియు ఆధ్యాత్మికజీవన ప్రారంభదశలో రక్షణకై యుద్దేశింపబడినవే. ఆధ్యాత్మిక ప్రగతి వీర్పడిన పిదప సాధకుడు ఈ నియమములను సహజముగానే దాటిపోవును. కాని మొదటనే వానిని త్రోసివేసి, గొప్ప తాత్త్వికుని నలె నటించుటవలన నేమియు లాభము లేదు. అట్టివాడు పిండెవోనే మూగవేసిన కాయవలె నుండును.

నియమవిధులలో పూజ, తీర్థయాత్రలు ప్రముఖస్థానము వహించును. చిత్రైకాగ్రతను సాధించుటకు మొదట రూపములపై ప్రతీకములపై మనస్సును కేంద్రీకరించుట యలవరచుకోవలెను. చాత సేర్పు నప్పుడు పెద్ద యక్షరములతో గదా మొదలుకెట్టుదుము! అంతే గాక నిజమైన భక్తి వృద్ధి యగుకొలది దైవప్రతిమయే దైవసాన్నిధ్యముయొక్క అనుభూతిని స్పష్టముగా కలుగజేయును. అందుచేత ప్రతిమ పూజ సాధారణముగా ఆధ్యాత్మిక సాధకులకు తప్పక యనవలయు.

తీర్థయాత్రలు హృదయమునందు కొంచెమైనను భక్తి యున్నచారికి మాత్రమే ఉపకరించును. గురుదేవులు సాధారణముగా ఉటంకించునట్లు ఆధ్యాత్మికచింతన ఇక్కడ (మనసులో) ఉండిననే అక్కడ (తీర్థములయందు) లభించును. శ్రద్ధతో తీర్థయాత్రలు చేయదలంచువారికి గురుదేవులు ఇచ్చు మరొక ఉపదేశము : “కడుపార మేసిన యావులు ఒకచోట తీరికగా విశ్రమించి నెమరువేయును గదా! అట్లే ఒక తీర్థమును దర్శించిన పిదప ఒక ఏకాంతప్రదేశమునందు కూర్చుండి ఆ దివ్య భావములలో లీనమగునట్లు పర్యాలోచన ధ్యానము చేయవలెను. అంతేగాని తీర్థము కనుచాటు కాగానే ప్రాపంచికసుఖములను పెద్ద

కుడు మనసులో నున్న దివ్య భావములను తరిమివేయరాదు.”

గురుదేవులు యోగసిద్ధులైనాడు వలన గూర్చి సాధకులను మరియు హెచ్చరించును. యోగసిద్ధులకై మనసు పడుచారు అచ్చటనే చిక్కుకొనిపోయి అంతకంటె ఉన్నతమైన ఆధ్యాత్మికస్థాయిని సాధింపలేరు. మరియు యోగసిద్ధులు నిస్సారమైనవి ఒకడు 14 సం॥ సాధన చేసి నీటిపై నడచు శక్తిని సాధించును. పడవ వానికై నాలుగు కానుల వ్యయముతో పోవు పనికి 14 సం॥ మానవజీవితము ప్రయత్నము ఖర్చు! యోగసిద్ధులు ప్రమాదకరములు కూడ. ఆత్మనిగ్రహము చాలినంత లేనివారు వానిని తప్పక దురుపయోగము చేసి భ్రష్టులగుదురు. గురుదేవులు తామెత్తు ప్రభావముతో అదృశ్య శక్తిని పొందిన యొకనిని గూర్చి చెప్పచుండురు. పిదప నతడు కామాసక్తుడై పతితుడయ్యెను.

అదిగాక ఆధ్యాత్మికసాధకుడు యోగసిద్ధులకై ప్రాకులాడుట బుద్ధిలేనితనము గదా. గుమ్మడికాయ కోరుటకై ఎవడు చక్రవర్తిదర్శనము చేయును?

అధ్యాత్మమార్గములో మరియొక యవరోధము మతదురభిమానము సంకుచితత్వమును, మతదురభిమానము మిక్కిలి గ్రుడ్డిది. శునకము తన యజమానిని ఏ నేషమందైనను గుర్తించును. కాని మతదురభిమాని దేవుని తన మతపు నేషభాషలలో తప్ప వేరెచ్చటను గుర్తించజాలడు. అల్లా దైవము విష్ణువు ఏ పేరైన నేమి, అన్ని మతములను సచ్చిదానందమునే ఉద్దేశించును. ప్రతి మతమును దేవుని యొద్దకు దారియే. నదియొడ్డున అన్ని రేవులును ఒకే నీటికి దారితీయును గదా! వేరువేరు దేశ

కాలములను వేరువేరు మతములకు మతబోధకులకు జీవము పోయునది ఒక దైవమే. మతదురభిమానమునకు కారణమే మనగా, దైవతత్వమును గూర్చి మిడిమిడి భావము. కాబట్టి అధ్యాత్మసాధకుడు వాని తత్వమును గూర్చి కీమలాడక అన్ని మతములను గౌరవించుచు, తన మార్గమును పదలకయిండుటయే సరియైన పద్ధతి. గురుదేవులు చెప్పనట్లు ఉమ్మడి కుటుంబములోని కోడలు అత్తమామలను భావమరదులను గౌరవించుచున్నచు తన భర్తపట్ల ప్రత్యేకమైన యభిమానమును గౌరవమును పాటించును గదా. కనుక ఆధ్యాత్మిక సాధకుడు తన మతము ఇష్టదైవము పట్ల అచంచలమైన భక్తిక్రధలు గలిగి యుండవలెను. అంతియగాక, ఇతరమతములను నిరసించుటయు పనికిరాదు.

దానధర్మములు చేయుట ఆధ్యాత్మిక జీవనమునకు దోహదము చేయును. పాత్రత నెరిగి చేసినచో మరియు శ్రేష్ఠము. కాని ఇట్టి ధర్మకార్యమును అహంకారముతో గాని 'దయ గారి పోవు'చు గాని చేయరాదు. ఆధ్యాత్మిక సాధకుడు హీనాతిహీనునియందును దైవమే యున్నాడని జ్ఞప్తించుంచుకోవలెను. అందుచేత ఎవరికి విరోధమైన సేవయు సహకారమును చేసినను అట్టిని తగు వినయముతోను పుచ్చుకొనువానియందు ఈశ్వర భావముతోను చేయవలెను. సాధకుడు సహజమును అలవరచుకోవలెను. అందుకు కమ్మరివాని దాగలియే యాదర్శము. సమ్మెటలతో ఎంత మొత్తినను అది కదలక మెదలక యుండును గదా! మరియు నతడు మితభాషిత్యము నలవరచుకోవలెను. తన సమ్మకములను అభిప్రాయములను తనవరకే పరిమితము చేసికోవలెను. తన సాధనలను ఎవ

రును చూడకుండునట్లు గోప్యముగా చేయవలెను.

సాధకడు అహంభావమును దర్పమును పూర్తిగా వదలవలెను. వినయము, అణకవయో నిజమైన జ్ఞానమునకు చిహ్నములు. ఎరుగ గానిన చెట్టువంగి నేలను తాకుచుండును గదా! అట్లే నిజముగా ఆధ్యాత్మిక సాధనను చేయువాడు అణగియుండును. సాధువై యుండును. అట్లని వినయము పేరిట ఆత్మాభిమానము ఆత్మగౌరవమును వదలుకొనరాదు. తన్న కించపరచుకొను వినయము వినయమే కాదు. అట్లే ఆత్మ యొక్క దివ్యత్వమును ప్రకటించు 'గర్వము' గర్వమే కాదు.

నిజమైన సాధకడు కల్పవృక్షములేని మనస్సు కలిగియుండవలెను. అప్పుడే ఆధ్యాత్మిక సాధనలు బాగుగా దున్నిన పాలమునందు నాటిన గింజలవలె ఫలవంతము లగును. దీక్షితో వ్రత నియమములను పాటించుట వలననే సాధకునకు చిత్తశుద్ధి లభించును. చిత్తశుద్ధి కలిగిన వారికి దైవసాక్షాత్కారము సాధ్యపడును. ఈ విషయముపట్ల గురుదేవు లిట్లు హెచ్చరించెడివారు. "మీరు భక్తులు, నిష్కల్మషులుగా నుండవలెను. అట్లని బుద్ధిమాంద్యమును అధ్యసింపరాదు."

సాధకడు తన కుటుంబముపట్ల ఉదాసీనతనుగాని అజాగ్రత్తతగాని చూపరాదు. దేవతలకు ఋషులకు సంఘమునకేగాక తలిదండ్రులకు భార్యకు బిడ్డలకు కూడ మానవుడు ఋణపడి యుండును. మిక్కిలి ముఖ్యమైనది తలిదండ్రుల ఋణము. వారు సంతోషించిననే గాని ఏ భక్తిసాధనయును ఉపయోగకరము కాజాలదు. శ్రీ చైతన్యమహాప్రభువుకూడ తాను సన్నాధుని పుచ్చుకొనుటవలన తన తల్లి

బాధపడకుండునట్లు జాగ్రత్తపడినాడు. శ్రీకంక రాచార్యులు తన తల్లి యనుష్ఠ పొందిగాని సన్నసింపలేదు.

తల్లిదండ్రుల జీవితపర్యంతము వారికి శ్రద్ధా భక్తులతో సేవ చేయవలెను. వారు స్వర్గస్థులైన విషయ శక్తికొలది ఉత్తరక్రియలు చేయవలెను. భార్యకు బిడ్డలకు తగిన జీవితావసరములు సమకూర్చవలెను. ఇవి యన్నియు సాధారణసాధకునకు విధాయకములు. సకృతుగా ఎవడైనను దేవునిొరకు తన ప్రాణములనైనను వదలుకొన సిద్ధపడినచో అట్టివానిని భార్యా పుత్రాదులు ఇతరబంధములు ఎట్లును అడ్డగింపలేవు గదా! దేవునియందు మిక్కిలి ఉత్సాహము పొందిన వానికి తల్లి ఎవరు! తండ్రి ఎవరు! మరి భార్య ఎవరు! అతనికి దైవోన్మాదము పూర్తిగా పట్టును. అట్టివానికి బాధ్యతలు లేవు. ఋణములు లేవు. అట్టి స్థితి నందినవాడు ప్రపంచమును పూర్తిగా మరచును. అసలు తన శరీరమునందే ధ్యానముండదు.

దేహభిమానమును దానియందు అనురాగమును సాధకడు తొలగించుకొనవలెను. దేహము యొక్క చంచలత, పనికిమాలినతనము స్పష్టముగా కన్నులకు కట్టినట్లు గుర్తింపవలెను. అయినను ఆధ్యాత్మిక సాధనమయిన శరీరమును ఉదాసీనతతో పాడుచేయక తగిన జాగరూకతతో సిద్ధముగా నుంచుకొనవలెను. ఆధివ్యాధులు కలిగినచో సహనముతో భరింపవలెను. గృహస్థు ఇంటిబాడుగ చెల్లించినట్లే శరీరమునం దుండుటకై ఆత్మ ఆధివ్యాధుల రూపమున బాడుగ చెల్లించును. అదియును గాక కష్టములు మనస్సును శుభ్రపరచును. ఇనుమును బాగుగా కాల్చిన మైదలలతో బాదిననే కదా అది ఉక్కు అగును! సాధకుడు కష్ట

నష్టములయందు కాల్పబడి దుఃఖపరంపరలచేత మొత్తబడి నిగ్గుతేలును. పరిశుద్ధమనస్కుడు, వినయశీలియునై దైవసాన్నిధ్యమును అనుభవించుటకు తగిన అర్హతను సంపాదించుకొనును.

నిజమైన సాధకుడు ఇంద్రియములను జయించుటకును, వాని ఆకర్షణల బారినుండి తప్పించుకొనుటకును శాయశక్తులా ప్రయత్నింపవలెను. ఎవడు జీవించునపుడే జడుడో, అనగా ఎవని శరీరమునందు కామక్రోధాదుల యుద్దేశములు శవమునందువలె నిర్మూలించబడినవో అతడే నిజమైన మనుష్యుడు. ఈ అరిష్టదర్పములను జయించుటను గూర్చి గురుదేవు లిట్లుచెప్పిరి: “శారీరకములైన ఉద్దేశములు ఇంద్రియసుఖములపై ప్రసరించినచో అవి శత్రువులవలె నడచుకొనును. కాని వానిని దైవోన్మేషము చేయగలిగినచో మానవున కవియే ప్రాణమిత్రములు, వీలన అవి యతనిని దేవునియొద్దకు గొనిపోవును. ప్రాపంచికవిషయము లండలి కామము దైవమునందు గాఢమైన కాంక్షగా మారవలెను. ఇతరులపట్ల కలుగు క్రోధము తనకు సత్వక్షముకాని దేవునిపై త్రిప్పవలెను. ఇట్లే మిగిలినవానిని గూడ చక్కబెట్టవలెను. వీనిని నిర్మూలించలేము కాని సరియగు దారిలో పెట్టగలము.” ఇతను తగిన ఆత్మనిగ్రహము సాధింపనివారు ఇంద్రియవిషయముల ఆకర్షణలకు ఎంతదూరముగా నున్న సంత మంచిది.

గురుదేవులు మోమోటామిలేక నొక్కివక్కాణించు రెండు గుణములు: సత్యము, బ్రహ్మచర్యము (వీర్యధారణము). ఆధ్యాత్మిక సాధనయన సత్యస్వరూపమగు దేవుని వెదకుట. అందుచేత సత్యమునే పలుకుట సర్వధా వ్రతమువలె నవలంబించినగాని ఆధ్యాత్మిక పురోగతి యుండదు. సత్యముద్వారా దైవసాక్షాత్కారమును పొందవచ్చును. సత్యమే

తపస్సు, పరులకు అపకారము చేయనిదైనను కపట వేషమువలన త్రికరణశుద్ధి పొడగును. ఇందుమూలమున క్రమముగా మిథ్యాచారము పెరిగి చివరకు ఎట్టి తపస్సులు చేయుటకైనను సంకోచమే లేకపోవును. దాని ఫలితము నిశ్చయముగా ఆధ్యాత్మికపతనమే. ఆధ్యాత్మిక జీవనమునందు సాధింపవలసిన ముఖ్యకార్యమేమన మనోవాక్కాయములచే ఒక్కవిధముగానే నడచుకొనుట.

సత్యవ్రతమునకు ఎంతమాత్రమును తీసిపోనిదే బ్రహ్మచర్యమును, వీర్యము నష్టమగుట వలన మనస్సు మకలపట్టును. శక్తిసామర్థ్యములు వెదురుగంపలో పోసిన నీటివలె వ్యర్థమగును. కాముకావితము గడపువాని మనస్సు దైవధ్యానము చేయు శక్తిని కోల్పోవును. వీలయిన ఇంద్రియలోలుపత్వముచేత మనోదార్ధ్యము నశించును. ఉన్నతభావముల సధిరోహించుటకు శక్తి చాలదు. ఇందుచేతనే అకుంతితమైన బ్రహ్మచర్యము అవసరమైన సన్న్యాసము, ఆధ్యాత్మికజీవనమును తీవ్రముగా సభ్యసింపగోరువారికి ఉపదేశింపబడినది. ఇట్టి కష్టమైన సాధన చేయలేనివారికి కూడ, ఆధ్యాత్మికప్రగతిని కోరినచో గృహస్థ జీవనమునందు కొంతనిగ్రహము మిక్కిలి యవసరము.

ఈ మానసిక శారీరక సాధన లన్నియు ఆధ్యాత్మికజీవనమునకు గట్టి పునాదుల వంటివి. భక్తిప్రపత్తులు, ప్రార్థన మిక్కిలి యావశ్యకములు. దైవము సాకారమా నిరాకారమా ఇంకొకటియూ యని నిర్ధారణ లేదే యని ప్రార్థనచేయు నలవాటును వాయుదా వేయ నక్కరలేదు. దైవస్వరూపమును గూర్చి ఎట్టి నిశ్చయమును లేనివారికి గురుదేవులు ఇట్టి ప్రార్థనను ఉపదేశించెడివారు. “దేవా, నీకు

హాపమున్నదో లేదో నాకు తెలియదు. నీవు ఎట్టివాడవైనను నాపట్ల దయగలిగియుండుము. నాకు గోచరుడవు కమ్ము." సంఘమునందున్న దైవమునుగూర్చిన సమ్యక్ములన్నియు ఊహాగాములని తలచినను, చరాచరప్రపంచమున కంతను సృష్టిసీతలయకారణముగు దివ్యశక్తిని గూర్చి నిండుహృదయముతో పరితాపముతో "దేవా నీ నిజస్వరూపము నాకు తెలియదు.

అనుగ్రహించి నీ నిజరూపముతో నాకు సాక్షాత్కరింపుము" అని ప్రార్థించినచో చాలాను, దైవము తన కృపావర్షమును కరిపించును. ఇట్లు భక్తిప్రపత్తులను పెంపొందించుకొనినచో ఆధ్యాత్మికసాధకునకు భయమే లేదు, దిక్కుచిముల్లు ఉత్తరదిశను వలె, మనస్సు నిరంతరము దైవమునే చూచుచుండినచో ఉపన నొక ఒడిదుడుకులులేక సాగిపోవును.

విశ్వజనీనమతము - కలయా, నిజమా?*

సత్యావ్యవహార సత్యస్వరూపము ఆశయములుగా గల వ్యవస్థలన్నిటిలో మతవ్యవస్థయొక్క టియే అవిరామముగా నిశ్శంకముగా తన యాధిపత్యమును వశ్యాణించుచున్నది. కొందరాధునిక తత్వవేత్తలు మతమునందలి మూలసూత్రములు యధార్థములు కాకపోయినను మానవుల మానసికార్థ్యమునకు మత మావశ్యకమగుటచే మతమును పరిక్షింప వచ్చునని యభిప్రాయపడుదురు. అయినను, తన సిద్ధాంతమునందలి సత్యము ననమానించుటకంటె మతమునకు వేరొక యవమానము లేనందున మతమునుగూరించిన తమ యభిప్రాయములను వారు స్పష్టముగా చెప్ప సంకోచింతురు.

మతవాదు లెంత తీవ్రముగా దృఢసమ్యక్ముతో ఘోషించుచున్నను ప్రపంచమునందలి ప్రముఖులైన యాలోచనాపరులు పెక్కురు మతముయొక్క సత్యస్వరూపము నొక ముఖ్యాంశముగా చర్చించుట కెట్టియుత్సాహమును చూపలేదు. సాధారణముగా సత్యముగు విషయమునకుండు లక్షణములను వివిధమత

సిద్ధాంతములు సర్వదా భిన్నము చేయుచుండుటవలన మతము సత్యస్వరూపము కాజాలదని వారి యభిప్రాయము. శాస్త్రమును మతమును పోల్చిచూచినచో నీ విషయము స్పష్టమగునని వారందురు.

సత్యమున కితర సాంకేతిక నిర్వచనము లెక్కున్నను సాధారణదృష్టికి అది స్పష్టముగా కనిపించుచు తప్పనిసరిగా ఎల్లరదృష్టిని తన వైపునకు మరల్చుకొనును. అందుచేత నిజముగా సత్యచారిత్రమైన విషయము క్రమముగా మానవుల యావేశకావేషములనొండి వెలువడి తుద కెల్లరచేతను ముక్తకంఠముతో సంగీకరింపబడును. శాస్త్రవిజ్ఞానవిషయమున సిదియే జరిగినది. దేశకాలములతో నిమిత్తము లేక మానవజాతి ముంగట కొన్ని శాస్త్రసిద్ధాంతములు సప్రమాణముగా ప్రదర్శింపబడినవి. వాని నెల్లరును అంగీకరించిరి కొన్ని విషయములందు శాస్త్రవేత్తలు భేదాభిప్రాయములను గలియుండుట నిజమే. కాని విచారణ కొనసాగుకొలది, ప్రయోగములు సమగ్రము లగు కొలది ఈ యభిప్రాయభేదములు సమసిపోయి

విషయమును గూర్చి ఏకీభావ మేర్పడుచున్నది. మతములగూర్చి ఈ మాట చెప్పనగునా? శతాబ్దముల తరబడి మతములు వర్ధిల్లుచున్నను వారి యభిప్రాయభేదము లప్పు డెంత తీవ్రముగా నుండెడివో ఇప్పుడును అంతే తీవ్రముగా నున్నవి. మతములగూర్చి తులనాత్మక చింతన మొత్త యభివృద్ధిగాంచినను గమ్యమును గురించిన యొకవిధముగ నేకీభావము తప్ప సాధింపబడిన దేమియు లేదు. అన్ని మతముల వారును ఏకకంఠముతో నంగీకరించు ప్రాథమిక సిద్ధాంతములను సాధనలను ఎవ్వరును ఏర్పరుప లేకపోయిరి. శాస్త్రీయదృష్టితో నాలోచించు తత్త్వవేత్తలదృష్టిలో ననుమానాస్పదమైన దీ విషయమే.

మతమునం దేమాత్రమును సత్యము లేదను భావము బలపడుట కింకొక కారణము వివిధమతములు తమ యభిప్రాయభేదములపట్ల న్యవహరించిన రీతియే. శాస్త్రజ్ఞుల కభిప్రాయభేదము వచ్చినచో వారు దానిని తమ సిద్ధాంతముల యందలి లోపముగా భావించి, వానిని మరింత శ్రద్ధతోను జాగ్రత్తతోను పరీక్షించి తుదకు సమైక్యతను సాధింతురు. మతవాదులు ప్రపంచమునం దెల్లెడలను ఆట్టి సందర్భములలో పరస్పరదూషణమును వీలైనచో యుద్ధము రక్తిపాతము చెప్పరాని దౌర్జన్యములను మాత్రమే ప్రదర్శించిరి. హేయముగు నిట్టి దురభిమానము పక్షపాతము రెవ్వరు వేయు చోట నిష్కల్మషసత్య ముంకురింప జాలదని సంస్కారవంతుడగు నాలోచనాపరుడు భావించినచో నది సహజమే కదా! సత్యాన్వేషణవరకు శాస్త్రవిజ్ఞానమునం దిట్టి ద్వేషము కల్లోలము కన్పింపదు. అందువలన సత్య సహజముగానే సౌహార్ద్ర, సమన్వయ, జ్ఞానోదయములు సత్యమునకు దారి యనియు,

ఉదేకము పక్షపాతము దౌర్జన్యము అజ్ఞాన మార్గములనియు నిశ్చయించును.

మానవుడు కొరకు మతసమన్వయమును సుకరము చేయుటకు మతమునందలి ప్రాథమిక సత్యములు, సత్యాన్వేషణకు శాస్త్రీయపద్ధతియు ముఖ్యవిషయములని మానవజీవితమునకు మతావశ్యకతను విశ్వసించువారికి తోచును. విశ్వజనీనముగు మతమును సమన్వయ పండితుల కాలక్షేపమునకు మాత్రమే యనియు సామాన్యుని మతజీవనమునకు దానితో నేమియు సంబంధము లేదనియు లింగొక వాదమున్నను విమర్శనపై ఈ భావన నిరాధారమని తేలును. సాధారణమానవుడు మతమునుగూర్చి శ్రద్ధతో నాలోచింపకపోవుటచేతనే మూలభావములను విస్మరించి అవాంతరివిషయములపై తమ శక్తిని వ్యయించుకొను దుఃస్థితి ఏర్పడినది. కనుక ప్రపంచసమైక్యతవలెనే విశ్వజనీనమతమును సజీవసమన్వయనే యున్నది.

మతముయొక్క విశ్వజనీనతను రెండు విధిన్నసిద్ధాంతములు ప్రతిపాదించుచున్నవి. క్రీస్తు ఇస్లాము సిద్ధాంతము లొక విధముగను హిందూసిద్ధాంతము లింకొక విధముగను మత విశ్వజనీనతను ప్రకటింపుచున్నవి. క్రీస్తు ఇస్లాము మతముల విశ్వజనీనత లెక్కలవలె నిశ్చితముగ కన్పించుచు కొంత చరిత్రాత్మకతనుగూడ ప్రదర్శించును. నాలుగు కావలసి నచో రెండునకు రెండే కలుపవలయును గదా మరే సంఖ్యయు పనికిరాదు. అట్లే 'పాపి' యగు మానవుడు క్రీస్తుమతముద్వారా తప్ప ఉత్తమగతిని పొందలేడు! కనుక వీరి మత సత్యములు, వీరి మతము బోధించు పరమార్థము మాత్రమే ఎల్లరకును కావలయును. వారి మతము నంగీకరించినవారు మాత్రమే పరమార్థమును సాధింపగలరు. ఇతరులు ఘోర

సరకమున బడి తీరుదురు. చారిత్రకముగా దేవుని యాజ్ఞపట్ల మానవుని 'అదివితల' యని ధేయతతో మానవుని పతనము పాపస్వభావము మొదలైన దనియు ఆ పాపము నూనవబాటికి వారసత్వముగా సంక్రమించినదనియు దానిని వదలించుకొనుటకు క్రీస్తు శిలువ వేయబడుట యనెను పరిహారమునందు విశ్వాసమే మార్గమనియు వారందురు ఈ సంఘటనలును మానవజీవితమరమార్గమునకు వాని సంబంధమును ప్రకృతీసత్యములవలె యమోఘములైనచో వీరి మత ముక్కటియే సత్యమగును.

ఇట్లు సిమ్మర్న చేసి చెప్పటచేత నమాయిక బుద్ధుల కిది ఆమోదయోగ్యముగా కన్పించినను ఆలోచనాపరుల కిం చేదో లోపమున్నట్లు తోపకమాదు. ప్రప్రథమమున అట్టి యనోచార్పల్యములకు లోబడినవారికి తప్ప ఇంకెవరికిని ఇట్టి వాదమునందలి యాధార్థ్యము స్ఫురింపదు. ఈ కారణముచేతనే ఇట్టి మతములను వ్యాపింపజేయుటకు శాస్త్రీయ సత్యముల కక్కటలేని దౌర్జన్యము మరి ఇతర లోపాయకారి విధానములును అవసరములైనవి రెండవ సంగతి యేమన చారిత్రకవిషయములకు చేవీయం చెప్పడును అపనమ్మక ముండనే యున్నది. ఒక వేళ యొప్పుకొనినను, శ్రద్ధా భువులగు నాచారవంతులు చెప్పనట్లుమాత్రమే గాక వాని కీవిధముగానైనను అర్థము చెప్పుకొనవచ్చును. గమనార్హమైన విషయమేమన వారి 'విశ్వజనన' సిద్ధాంతముల కిట్టి యనాచారపు టర్కములను ఎల్లప్పుడూ వారి వ్యతిరేక పక్షమువారు మాత్రమే ప్రకటింపలేదు. వాని యాధ్యాత్మిక ప్రాముఖ్యము నంగీకరించు ఆచార పరాయణులే వారి మూలసూత్రములకు వేరొక యర్థమును ప్రతిపాదించుచుండిరి. వారి మతవిశ్వజననతను సరసింతులకు వారీయందుగల మత

శాఖల వితరణము పరస్పరానంగీకారము మాత్రమే చాలును. కనుక ఆలోచించి చూచినచో ఇట్టి మతములందుగల లోపము గ్రాహ్యమగును. వారు ప్రకటించు మతతత్త్వమే నిర్దుష్టముగా గ్రహింపబడలేదని తోచును.

సింధూమత మున జేరించు విశ్వజననమత సిద్ధాంతము అన్ని మతములు సత్యములే అని పరమార్థసాధకములే యని యుద్ఘాటించును. ఇప్పటివరకు పరీక్షింపబడిన మత సిద్ధాంతమునకు ఈ సిద్ధాంతమునకు గల వ్యత్యాసము తెల్లమే. మొదటి సిద్ధాంతము లోని లోపములే లేకపోయినచో ఈ సిద్ధాంతము వట్టి హాస్యాస్పదమని తోచునవకాశము కూడ గలదు. కాని మతయాధార్థ్యమును గూర్చి సమ్మగ్నిమర్మ చేసినచో మతముయొక్క విశ్వజననత కీ యగ్నిప్రాయమే సవ్యమని దృఢపడును.

మతమును విమర్శనాత్మకముగా జూచినచో నందు తత్త్వవిచారము, ఇతిహాసము, మానవున కొక విశిష్టమైన యనుభవమును కల్పించు కార్యకలాపములు, ఆ యనుభవముదృష్ట్యా జీవితముపట్ల నొక వైఖరి— ఇవి యన్నియు కలిసి యుండుటను జాతుము, ఇంకొక కీధముగా చెప్పినచో నిది జీవితమునకు మూల సత్యములగు ననుభవములకు ప్రతీకలు, అందు చేతనే ఇవి సత్యములైన భావనలు. ఈ విషయమున గణితశాస్త్ర సూక్ష్మములకు ఈ ప్రతీకల సత్యస్వభావమునకు గల భేదము స్పష్టముగా కన్పించును. రెండు రెండలాలుగనినచో దాని భావ మంతియే. వేరేమియు స్ఫుంతులకవకాశము లేదు. కాని మతప్రతీకల సత్యస్వభావము ప్రతీకమాత్రముతో వాగిపోక దానియందలి విశిష్టమైన రసాత్మికానుభవములను స్ఫురింపజేయును. వాని ఘనత యట్టి

సూచకశక్తియందే గలదు. అందువలననే రసానుభవము చాలవరకు సంప్రదాయముపై నాధారపడియుండును. రసవిమర్శకున కిట్టి సంప్రదాయములు చక్కగా తెలిసియుండి అవి సూచించు భావముల ననుభవింపగలుగు శక్తి యుండుట యవసరము.

సాధారణముగా కర్ణాటకసంగీతము నాస్వాదించువారికి పాశ్చాత్యసంగీతము విచిత్రముగా వినిపించును. అట్టిదికూడ సంగీతమా అది యొక యానందమా యని వా రాశ్చర్యపడుదురు. కారణ మేమన వారికి పాశ్చాత్యసంగీత సాంప్రదాయములలో పరిచయము లేకపోవుటయే. ఆ కారణముచేత ఆ శబ్దప్రతీకలు సూచించు ననుభవమును పొందలేకపోవుటయే. ఆ వ్యక్తియే కొంతకాలము పాశ్చాత్యసంగీతమును శ్రద్ధతో నాలకించినచో వానియందలి రసానుభవశక్తి మేల్కొనును. ఇంతకుముందాశ్చర్యజనకమైన విషయమే ఇప్పుడతని కానందదాయక మగును.

దీనివలన స్పష్టపడన దేమనగా అనుభవ మొకటియైనను వానికి ప్రతీకలు భిన్నములుగా నుండవచ్చును. పాశ్చాత్యసంగీతప్రతీకలు సరిగా నర్థము గాకపోవుట వలన వానియందెట్లు దురభిప్రాయ మేర్పడుచున్నదో అట్లే వివిధమతప్రతీకలు సరిగా నర్థము గాకపోవుట వలన వానియందు నిరసనయు తేలిక భావమును ఏర్పడును.

మతముయొక్క విశ్వజనీనత నీ దృష్టితో చూచినచో హైందవాదర్శముగు సర్వమత ప్రామాణ్యము బోధపడును. ప్రథమమున మతముయొక్క ముఖ్యోద్దేశమును గమనింపవలెను. యాంత్రికముగా కనిపించు విశ్వము వెనుక నొక విజ్ఞానమయవైతన్య మున్నదని

ఈ మానవునిచే గుర్తింపజేయుట వానియందు మానవున కాత్మార్హణబుద్ధిని కల్పించుట, అచంచలమైన యానందము శాంతి జ్ఞానము అభియముల యనుభవము నొసగుట యనునవి ప్రతిమతమునకును ఆదర్శములే కాని స్వర్గ నరకము సఖ్యయు వాని వర్ణనయు అచ్చటి సుఖదుఃఖములు అందలి ప్రాణులు మొదలైన విషయములు ఆవాంతరమాత్రములు.

పర్యవసానమున మతమునందలి తత్వమే గాని ఇతిహాసమేగాని కర్మకలాపమేగాని మానవునియందట్టి యనుభవమును కల్పించుట కుద్దేశింపబడిన ప్రతీకల సముదాయము. అట్టి ప్రతీకలు భిన్నమతములకు వారివారి సంప్రదాయములనుబట్టి భిన్నములుగా నుండవచ్చును. అవి ఇతరులకు చాలవర కర్థరహితములుగ నుండవచ్చును. కాని అవియన్నియు కల్పించు మతానుభవము, భిన్నసంప్రదాయముల సంగీత మొనగు ఆనందమువలెనే, ఒకటిగా నుండగలదు. అట్లుగాక మతములన్నియు నొకే విషయము నొకే రీతిగ దెప్పవలెనని యాశించుట, అన్నిరకముల సంగీతములును ఒకేరీతిగ నుండవలయు ననుటవలెనే హాస్యాస్పదము.

మతములందు ఒక మతసిద్ధాంతమే సత్యమనియు ఇతర మతసిద్ధాంతము లసత్యములనియు ననుటవలన ఇతర శాస్త్రీయసత్యములకువలెనే దీనికిని ప్రమాణములను చూపవలసివచ్చును. అట్టి ప్రమాణము లే మతమునకును లేవు గదా! అదియుగాక వారి సిద్ధాంత మవలంబించినవారి యనుభవమే ఇంకొక సిద్ధాంతము నవలంబించినవారు సాధించుటవలన వారి వాదమసత్యమని తేలిపోవును. కనుక హేతుబద్ధముగా; ఒక సమాజములోని వారికి కొన్ని యాధ్యాత్మికానుభవములను కలిగించుట కేర్ప

రచిన సాంస్కృతిక సాంప్రదాయిక ప్రతీకముల సముదాయమే వారిమతమనియు ఇట్టియనుభవములను కల్పించుటచేత నన్ని మతములును సత్యములే యనియు నిశ్చయింపవచ్చును.

మతసిద్ధాంతములు ప్రతీకామాత్రము లని నిరూపించుటకు కొన్ని యుదాహరణముల జాతము. ప్రతీకములు అవిసూచించుభావముల ననుభవంప గలిగిన వారికి మాత్రమే యర్థవంతము లనియున్నాము గదా. క్రైస్తవుల మతానుభవమునకు శిలువవేయబడిన క్రీస్తు బొమ్మ యతిమూర్ఖము. కాని తమ ముక్తికి స్వీయప్రయత్నముపై నాధారపడు హిందువు గాని బౌద్ధులుగాని తనను తాను రక్షించుకొనలేని క్రీస్తు ఇతరుల స్థాని రక్షించునని యడిగినచో నాశ్చర్యపడ నక్కఱలేదు. అట్లే హిందువులు శతాబ్దుల తరబడి దైవస్వరూపునిగా గారాధించిన శ్రీకృష్ణుని, క్రైస్తవులు ప్రపంచమతములందలి యనినీతిపరులలో మొదటివాడనినచో దానికి వింతపడనక్కఱలేదు. నన్నమును మానవశీర్షాలంకృతమును అగు కాలి శాక్తేయులకు దైవత్వ సాక్షాత్కారము కావచ్చును కాని వైష్ణవాచారపరుని కది భీకరమును జగుప్సాకరమును మాత్రమే యగును. అతనికి పిల్లనగ్రోవియు పుష్పచూలికలును గల శ్రీకృష్ణుడే ఆధ్యాత్మిక భావప్రకాశకుడు. ఇట్లే ప్రతి మతానుయాయునిను వారి గ్రంథములందేమి, ప్రార్థనాలయములందేమి, ప్రతీకముల సముదాయమునందేమి, వారి సంప్రదాయములను బట్టియే యర్థములను కనుగొనవలసివచ్చును. వారి తత్త్వనిర్ణయమునందుగూడ ఇట్టి ప్రవృత్తినే కాననగును. వేదాంతంపై యర్థబ్రహ్మమును, క్రైస్తవుల ట్రినిటీయు, బౌద్ధుల శూన్యమును, ముస్లిముల అల్లాయు వారివారికి మాత్రమే

యర్థవంతము లగుచు ఇతరులలో సేవనను తిరస్కారమును జనింపజేయుచున్నవి.

కనుక వచ్చినకష్టమెచ్చట ననగా మతావలంబకులుతమ మతములకు ఇతర భౌతిక శాస్త్రముల యాధార్థ్యమువంటి యాధార్థ్యము నాపాదించుటలోనే. భేదబుద్ధి భౌతిక శాస్త్రముల కత్యంతావశ్యక మైనను ఆధ్యాత్మిక విషయములందది నిరర్థకము. పరస్పర విరుద్ధములైన ప్రతీకములు వారివారిద్వక్వములనుబట్టియొకే యాధ్యాత్మికానుభవమును కల్పింపజాలుచున్నవి. కనుక మతసిద్ధాంతముల ప్రతీకభావము నంగీకరించినచో, కొన్ని ప్రతీకములచే ఇతరసంప్రదాయములవారుద్వేషితులు కాజాలక పోయినను, వాని ప్రామాణ్యము నంగీకరింపగలము. ఈ దృష్టిచేతనే మతవిశ్వజననతయొక్క ప్రామాణ్యము నిలుచుచున్నది. అట్లుగాక ఒక మతసిద్ధాంతమే ఎల్లరకంగీకార్యము కావలెనన్న విశ్వజననమతము నిరవధికముగా దూరమగుచునే యుండును.

నవీనయుగమున శ్రీరామకృష్ణులుమాత్రమే ఈ తీరున నాలోచించుటయే గాక, దాని ననుసరించి వివిధమత సాంప్రదాయిక జీవనములను జీవించి వాని యన్నిటి యనుభవసారూప్యమును నిరూపింపగలిగిరి. అందువలననే వారధికారపూర్వకముగా ఎన్నిమతములో అన్ని మార్గములనగలిగిరి. ఈ మాటల ననుసరింప వారు గౌరవనీయములగు మతములనే గాక అనివీతికరములనిపించుకొను మతములను గూడ నుద్దేశించిరి. వీనిని వారు పాకీవాని ద్వారము లనిరి. ఈ ద్వారముగూడా కూడ భవనములోనికి పోవచ్చును కాని మర్యాదస్థులెవరును దాని నుపయోగింపరు.

అట్లే ఆధ్యాత్మిక ప్రగతిని సాధించినవారిలో, వారు సామాన్యవైతిక జీవనమును భంగపరచి

రని నీతిశాస్త్రతత్పరులు తప్పు లెన్నునపుడు వారికి శ్రీ రామకృష్ణు లిట్లు సమాధానము చెప్పెడివారు, “వారిని నిందింప నగత్యము లేదు, వా రవలంబించిన మార్గము దైవసాక్షాత్కారమునకు గొనిపోవునని వారికి దృఢవిశ్వాసమున్నది. దైవసాక్షాత్కారము నిచ్చునను ఏ దృఢసమ్మతమునందును తప్పు లెన్నరాదు. ఏ పాధకుని దృఢభక్తమును నిరసింపరాదు, ఏలన

కర్తతో పాటించినచో ప్రతిదృష్టియు అన్ని దృఢభక్తముల సమిష్టియగు దేవునియొద్దకు గొని పోవును. ఎవరిపద్ధతిలో వారు దేవుని ప్రార్థించుచున్న యుండవలెను. ఇతరులలో తప్పు లెన్నరాదు. వారిపద్ధతిని స్వీకరింపను రాదు.”

విశ్వజనీనమతమున కిది యొక మహత్తరమైన సారము గదా!

యోగపాఠబోధిని-22

శ్రీ జ్ఞానేశ్వరానందస్వామి

భక్తియనునది సహజముగ పరిణతి చెందవలసినదే కాని దానిని తగ్గరపెట్టట సాధ్యము కాదు. అది స్వాభావికముగనే వికసించి ఫలింపవలెను. మనము హృదయపూర్వకముగ భక్తి సఫలమగువరకు వేచియుండవలె ననుటకు శ్రీ రామకృష్ణు లీ కథను చెప్పెడివారు.

దేవర్షియగు నారదుడు దేశసంచారము చేయుచు స్వర్గమునకు బోవుచుండెను. మార్గమధ్యమున సత షోక తపస్విని చూచి పలుకరించెను.

నారదుడు స్వర్గమునకు బోవుచున్నాడని తెలిసి ఆ తపస్వి భగవత్సాక్షాత్కారమునకు తా నింకెంత కాలము వేచియుండవలెనో కనుగొనుమని నారదుని ప్రార్థించెను. నారదుడట్లే యని సాగిపోయెను. కొంతసేపటిలో నారదుడు శాంతారాము డను భక్తుని గృహమును జేరెను. భగవంతునిపట్ల నిస్సాన్వితమగు ప్రేమతో శాంతారాముడు ఆనందముగా నాడుచు పాడుచుండెను. ఇతడుగూడ నారదుని తా నెంతకాలము నిరీక్షింపవలెనో కనుగొనుమని ప్రార్థించెను. కొంతకాలము పిదప నార

దుడు మరల నా మార్గముననే వచ్చెను. అప్పటికి తపస్వి శరీరమునంతయు చెదపుట్టలు కప్పి వేసినవి. ఆత్రుతతో సతడు భగవంతు డేమనెనని యడిగెను. నీ కింకను మూడు జన్మలు గలవని భగవంతు డనెనని నారదుడు ప్రత్యుత్తరమిచ్చెను. ‘అయ్యా! ఇంకను మూడు జన్మములా! ఇట్టి వైరాగ్యముతో నింత భావన తపములు జేసిననూ ఇంకనూ మూడు జన్మలా! అని యతడు విలపించెను.

శాంతారాము నింటికి పోయి నారదుడు “శాంతారామా! ఆ చింతచెట్టునం దెన్ని యాకులు గలవో నీ వన్ని జన్మల నెత్తవలె నని భగవద్వచన” మని చెప్పెను. అది విని శాంతారాము దానందముతో గంతు వేసెను. “అంత త్వరలోనా! భగవంతు డెంత దయామయుడు!” భగవంతు డాతని భక్తిని సహసమునకును మెద్ది వెంటనే సాక్షాత్కరించెను. తన భక్తిసాధనల ఫలముకొరకై నిరీక్షించుట కొడచుటయే గదా అతని భగవత్సాక్షాత్కారమునకు కారణము!

వైధీ భక్తి

భక్తియోగమునందు త్రిక్షణ దగుటకు భక్తుడు మొదట వీనిని సాధింపవలెను.

1. నియమము: రాజయోగమునందు చెప్పబడిన నియమములే భక్తియోగమునందు కూడ వర్తించును. సుకుమారమైన ప్రేమలతను రక్షించుటకై దాని చట్టునూ వేయు కంచెవంటిదే నియమము.

2. నిష్ఠ: ఎట్టి అవాంతరములు వచ్చినను కొన్ని నియమములను వదలక అనుష్ఠించుటనే నిష్ఠ యందును. నియమములు దృఢతరములైనచో నివియే నిష్ఠ యనిపించుకొనును. నిష్ఠ ఒక విధమగు మొడిపట్టుదల, సాధన నిరంతరాయముగా సాగవలెనన్న అట్టి పట్టుదల ఉండియే తీరవలెను. ఇదియే చివరకు గమ్యమును చేర్చగలదు.

3. ఉపాసన: పూజకు అత్యధుత మగు దాని సమీపమున నుండుటయే ఉపాసన. అన్ని కార్యకలాపములను నిర్వర్తించుచుకూడ ఉపాసనను అభ్యసింపవచ్చును. వైధీభక్తి యందు ఉపాసన ముఖ్యముగా నాలుగు సాధనలుగా నుండును. అవి పూజ, జపము, స్మరణము, ధ్యానము అనునవి.

ఇష్టదేవతను విధ్యుక్తముగా సర్పించుటయే పూజ. భగవంతుడు నిజముగానే ఎదుట కూర్చుండి యున్నట్లే పూజాకలాపములను నిర్వర్తింపవలెను. ఇష్టదేవత నిజముగా నీ కుటుంబములోని వాడే యని భావించుచు పూజింపవలెను. సేవింపవలెను. నీ యజమాని యని భావించుచు అతని సకలకార్యములను నిర్వర్తింపవలెను.

జపమనగా ఇష్టదేవతనామమగు మంత్రమును పునశ్చరణ చేయుట, మంత్రపునశ్చరణ

అపారమగు చిత్తశుద్ధి కలిగించును. దానినెంత తరచుగా జేసిన సంతోషమందినది. సాంప్రదాయికముగా కొన్ని అక్షరప్రతీకములు కొన్ని ఉద్దేశములను నిర్దేశించినవి. నిరంతరముగా ఉపయోగించుటవలన నవి శక్తివంతములైనవి. నీవు మంత్రపునశ్చరణము చేయునపుడు నీ చట్టును అట్టి శక్తివంతమైన ఆధ్యాత్మిక వాతావరణమేర్పడును. భక్తియోగము సఫలమగుటకు భగవన్నామ పునశ్చరణము మిక్కిలి అవశ్యకము.

స్మరణమనగా నిరంతరమైన చింతన. ఏపని చేయుచున్నను అప్పుడప్పుడు దానిని కొంత తడవు నిలబెట్టి భగవంతుని దలచుకొనుచుండవలెను. కాలక్రమమున నది నిరంతరమై నీ జీవనశక్తులన్నిటిని సమన్వయపరచి నీ జీవనమున సంతర్వాహిని యగును. దిక్సూచి ముల్లు ఎప్పుడును ఉత్తరధ్రువమునే సూచించును. భగవన్నామమునే నీ జీవనమునకు ఉత్తరధ్రువముగా చేసికొనుము. నీ చిత్తమునే దిక్సూచి ముల్లువలె నుండనిమ్మా. అదియే స్మరణ.

వివాహమహోత్సవము లందు దీపము లన్నియు వెలుగుచుండనట్లు చూచుట కొకడు నియమితుడగును. ఒక దీపమునుండి మరియొక దీపమునకు నడచుచు అవసరమైనచోట్ల కొంచెము సూనెను పోయుచుండును. ఎప్పుడైన నతడు అగ్నిధులతో మాటలాడుచున్నను, ఆతని చిత్తము సర్వదా దీపములయందే లగ్నమై యుండును. అట్టిది స్మరణము.

దాది యజమానుని పిల్లలను మిక్కిలి ప్రేమతో బంగారుకొండా అనుచు లాలించును. అయినను తన మనస్సు దూరగ్రామమునందున్న తన బిడ్డలయందే యుండును. అదియే స్మరణము.

ఒకనికి పంటి తీపున్నది. అతడు తన వ్యవహారము లన్నిటిని చక్కబెట్టుకొనుచునే యుండును. అయినను అతని మనస్సు తన పంటి తీపునందే తగలకొని యుండును. అదియే స్మరణము.

ఇష్టదేవతయం దిట్టి స్మరణము నలవరచుకొనినను,

ధ్యానమున తడేకచింతనము, స్మరణము పక్కమైనచో ఇష్టదేవతపై చక్కగా ధ్యానము

కుదురును. నీ ఇష్టదేవమును గూర్చి నీ హృదయ కమలమునందుగాని, గురూపదేశము ప్రకారముగాని ధ్యానింపుము. మనోవ్యాపారముల నన్నింటిని ఇష్టదేవముపై కేంద్రీకరింపుము. ఇష్టదేవతాశోభతో నీ జ్ఞాన సేత్రము నకు పండువు చేయుము. అట్టి భక్తికి లక్ష్యభూత మగు దాసిపై ధ్యానము ప్రేమను సావనము చేయును. ధ్యానమునకు లక్ష్యభూతమైన వస్తువు లక్షణములే భక్తునకు క్రమముగా కలుగును.

పరిప్రశ్న

[మద్రాసు శ్రీ రామకృష్ణ మఠము న 14-5-72 వ తేది జరిగిన అంతర్వ్యంగమున శ్రీమత్ప్రసన్నానందస్వామిలతోడి ప్రశ్నోత్తర సంగ్రహము.]

ప్రశ్న : శ్రీ రామకృష్ణ లోకపర్యాయము తనకు ముక్తికంటె భక్తియే పరణీయమని యుండిరి. ఇట్లనుటలోని నిజమగు ఉద్దేశమేమి? భక్తి ముక్తికి సాధనము మాత్రమే కాదా?

ఉత్తరము : ఈ ప్రశ్నను రెండు దృక్పథములనుండి విచారింపవచ్చును. ఒకవైపున భక్తి సిద్ధాంతము భక్తియే సాధనము సాధ్యము కూడ నని నిర్ధారించును. రెండవవైపున అద్వైతసిద్ధాంతము భక్తి ప్రాథమిక సాధనము మాత్రమే యనియు అది చిత్తశుద్ధి కలుగజేసి సాధకుని జ్ఞానమున కర్హునిగ చేయుననియు జ్ఞాన మార్గమే మోక్ష దాయకమనియు ఉద్ఘాటించును. కాని భక్తి సంప్రదాయానుసారము సాధనమాత్రమగు భక్తి గౌణము. అది భక్తి సాధనలగు జపము ధ్యానము పూజ పారాయణము ఈశ్వరార్చితమగు కర్మ మొదలగు

వానిని సూచించును. గమ్యము సాధ్యము అగు భక్తి ఎల్లడలను సకల పదార్థములందును గోచరించు భగవంతుని సేవయును ప్రేమపారవశ్యమును అగును. ఈ విధమగు భక్తియే మానవునకు భగవంతు డనుగ్రహించు శ్రేష్ఠతమ మగు వరమనియు, అతడు సాధకులకు ముక్తిని ఉదారముగ ననుగ్రహించు ననియు, కాని తానే ఇట్టి పరభక్తునకు దాసుడు కావలసివచ్చుటచే భక్తిని స్వేచ్ఛగా తప్ప ననుగ్రహింప డనియు భక్తి సిద్ధాంతము వక్కాణించును. భాగవతము నందు (5-6-18) “రాజా, శ్రీ కృష్ణుడు మీ పాండవులకు యాదవులకు ప్రభువు గురువు ఆరాధ్యదైవము ప్రియమిత్రుడు, కొన్ని పర్యాయములు సేవకుడును అయ్యెను. తనను పూజించు వారికి భగవంతుడు మోక్షము నిచ్చుచు గాని భక్తి నీయడు. (ఏలన భగవంతుడే నిక్కమగు భక్తునకు క్రిందగును.)

శ్రీ రామకృష్ణులు రెండు రకముల ఆధ్యాత్మిక సాధకులను వివక్షింతురు—జ్ఞానులు, విజ్ఞానులు. జ్ఞాని పరివర్తనశీల మగు ప్రపంచము

నంతను ఆభాసమాత్రముగ జూచును. “ఇది కాదు ఇది కాదు” అనను—ద్వైధీభావమే లేని సమాధియందే నైకానగోరును పర్యవసానమున జ్ఞాని నిర్విఘ్న సమాధిగతుడగును. అట్టి స్థితియందు ఇరువదియొక్క- దినములున్న పిమ్మట అతని శరీరము నష్టమగును. లేదా అతడు ద్వైతభావమును తెలిసినచో ఆస్పష్టమైన కాల్పనిక వ్యక్తికరణముగ అతనికి తోచును. విజ్ఞాని ఈ విధముగ పరిపూర్ణతకు ప్రతిద్వంది. భగవత్కృపవలన అతడును సకల జగత్తునందలి ఏకత్వానుభవమును అనుభవించును. కాని అతడు తన అహంకారమును, భగవద్బాంధవ్యమువలన పరివర్తించిన దానిని, తిరిగి పొందును. అటుపై అతడు ప్రపంచము నందు తాను భగవత్కృతృడనను భావముతో జీవించును. విశ్వమంతయు పరమాత్ముని వ్యక్తికరణమే, ఆచిదానందమునుండి యావిర్భవించిన లీలయే, మాయామాత్రము కాదు, అని గుర్తించును. ఈ విధముగ విజ్ఞాని సకల ప్రపంచముయొక్క పరమాత్మునియందలి యైక్యమును తెలియును. అంతియగాక తన పరివర్తితాహంకార ప్రభావమున భగవంతునితో అత్యంత ప్రియబాంధవ్యము ననుభవించుచు భగవల్లీలయందు తనను భాగస్వామిగ భావించుకొనును. అజ్ఞానము భవబంధముల నుండి జీవులను రక్షించు భగవత్కార్యము నందు భగవంతుని ప్రతినిధిగ భగవత్సేవ, పరవశము నిష్కామము అగు భగవత్ప్రేమ, విజ్ఞానికీ ముఖ్య లక్షణము లగును.

ఇందలి యుద్దేశమును అర్థము చేసికొనుటకు భాగవతము నందలి కొన్ని యుదాహరణములు ఉపయోగకరములు కావచ్చును.

1. కపిలవచనము (3-25 : 32-33) : ఇంద్రియములు బాహిరమగు విషయ విజ్ఞానము

నిచ్చును, వైదికము లౌకికము అగు కర్మల యందు ప్రవృత్తిములై యుండను. ఆధ్యాత్మిక సాధన ద్వారా వానిని పరిశుద్ధము చేసినపుడు అవి ఏకీకృతమై పరమాత్మ స్థితిమైన మానసికస్థితిగ ప్రకటితము లగును. అట్టి మానసికస్థితి స్వభావగుణమునలే సహజముగ ఇతర వ్యాఘాతాన్యమై వెళును. అట్టి మానసికస్థితి సేవ క్రియందురు. అది ముక్తికంటెను శ్రేష్ఠమైనది. అన్ని సకల వస్తువులను దహించి పై అట్టి భక్తి ఆత్మయొక్క అజ్ఞానకోశములను దహించును.

2. రుద్రవచనము (6-17-28) : పరాత్పరుడగు నారాయణునందే ప్రపన్నులైన వారు సకల భయమునుండియు నివృత్తులగుదురు. స్వర్గము నరకము మోక్షము మొదలగు వానిని వారు సమదృష్టితో జూతురు. ఏలన అన్ని యనన్ధులందును ఎల్లెడలను వారు నారాయణునే చూతురు.

3. సూతవచనము (1-7-10) : అహంకారము మొదలగు హృదయగ్రంథులను ఛేదించి నట్టియు నిరంతరము ఆత్మానందనిష్ఠులైన వారును అగు మహామునుకులకూడ పరాత్పరుని యందు నిష్కామభక్తిని గలిగియుందురు. శ్రీహరి గణవిశేషము లట్టివి.

4. శ్రీకృష్ణవచనము (11-20, 32-24) : నాయందు భక్తి గలిగి నిరంతరము నాయందే మనస్సు నిలిపిన సాధకుడు భక్తివలననే ఉన్నతతమ మగు ఆధ్యాత్మిక సాక్షాత్కారమును బడయును. అతడు ప్రత్యేకముగా జ్ఞానమును వైరాగ్యమును సాధింపబనిలేదు. వేదికర్మలచే గాని తపము జ్ఞానము వైరాగ్యము యోగము లచేగాని దానము మొదలగు ఇతర సాధనము లచేగాని సాధింపదగిన పరమార్థమేదైనను దేవ

లోకమో మోక్షమో వైకుంఠమో—అవి యన్నియు భక్తిమార్గమున నా భక్తుడనా యానముగ పొందును. కాని దృఢచిత్తులగు ఈ పుణ్యపురుషులు నాయందలి తదేకమైన భక్తిచే, నేనే స్వయముగ అనుగ్రహించినను జననమరణ రహితమైన మోక్షమును కూడ పొందింపరు.

5. అత్యున్నత శ్రేణియందలి భక్తుల యాన్న త్యమును శూర్చి శ్రీ కృష్ణు డిట్లు చెబుచున్నాడు. (9-4-63-68) : మహర్షీ ! నా భక్తులకు వశు డనై యుండుటచేత నేను స్వతంత్రుడను కానట్లే. నా హృదయము వాని యధీనమై యున్నది. నన్నే పరంధామముగ స్వీకరించిన ఈ పుణ్యపురుషులను తిరస్కరించి, నన్నే అన నేల, నిరంతరము నా సన్నిధి నే యుండు శ్రీ దేవినై నను నేను గణింపను. వారి ఇల్లు వాకిం

డ్లను బంధుమిత్రులను భార్యపుత్రులను చివ రకు జీవి తీచ్చును నైతము త్యజించి నన్నే శరణుజొచ్చిన నా భక్తులను నే నెట్లు పోద్రో తును ? నాయందు ప్రగాఢమగు ప్రేమగలిగి, అన్నిటియందును నన్నే చూచు పాపనచరితులు పతివ్రత యగు భార్య ధర్మవర్తనడైన భర్తను వలెనే నన్ను గెలిచికొందురు. నా సేవచేత జీవనసార్థక్యమును బడసి, నా సేవ చేయుట చేతనే వారివైన సాలోక్యాది చతుర్విధ మోక్ష ములనే వారు గణింపరు. ఇక నశ్వరములైన ఈ ప్రాపంచిక భోగములన వారి కేమి లెక్క! నిజముగ అట్టి పుణ్యమూర్తులే నా హృదయము. నేనే వారి హృదయమును. వారు నన్నే తప్ప నితరము నెఱుగరు. నేనును వారినే తప్ప నితరము నెఱుగను.

వార్తలు - విశేషాలు

శ్రీ రామకృష్ణ శారదాశ్రమము
(పొన్నంపేట, కూర్మ, కర్ణాటకము)

1972-74 సంవత్సరముల నివేదిక.

పొన్నంపేటయందలి శ్రీ రామకృష్ణ శారదా శ్రమము 1927-వ సంవత్సరమున బేలూరు మతము శాఖగా ప్రారంభింపబడినది. నిత్య పూజాభజనలను, ప్రతివారము మతసంబంధములగు తరగతులను ఆశ్రమమునందు జరుపబడుచున్నవి. ఉభయ ఏకాదశులయందును శ్రీ రామనామసంకీర్తనము ఆధ్యాత్మిక ముఖ్యాంగముగ ఆశ్రమమున పాఠింపబడుచున్నది. శ్రీ రామకృష్ణ గురుదేవుడు, శ్రీ శారదాదేవి, శ్రీ వివేకానందస్వామి—వీరి జన్మదినోత్సవములు ప్రత్యేకపూజ, భజన, ఉపన్యాసములుమున్నగు

సంరములతో కొనియాడబడుచున్నవి. విద్వాంసుల హరికథాకాలక్షేపములు మున్నగు సంశ్రమములతో గూడిన సాంవత్సరిక మహోత్సవములు కూర్మనందలి వివిధ ప్రాంతీయులను తండోపతండములుగ ఆకర్షించుచున్నవి. ఇంతయేకాక శ్రీకృష్ణజయంతి, వినాయకచతుర్థి, దసరాపండుగలయందు దుర్గాపూజ, గీతా జయంతి, శ్రీ రామనవమి మున్నగు పవిత్ర మహోత్సవము లన్నియు కొనియాడబడుచున్నవి. ఆశ్రమమునందలి స్వాములు, ఇతర ప్రాంతములందు ఆధ్యాత్మికోపన్యాసము లొసగుచున్నారు.

గ్రంథాలయము:

శ్రీరామకృష్ణ మత మిషనుల 9-వ సర్వాధ్యక్షులు శ్రీమత్ మాధవానంద స్వాముల వారిచే శ్రీరామకృష్ణ గ్రంథాలయమున, పఠన మందిరమును 1958-వ సంవత్సరమున నెల కొల్పబడినవి. ఇందు కన్నడము, హిందీ, సంస్కృతము, ఆంగ్లము, బెంగాలీ, మలయాళము మున్నగు భాషలలో 2,500 గ్రంథములు గలవు. వార్తాపత్రికలు, మాసపత్రికలు, పక్షపత్రికలు మున్నగునవియు కొలదిగా గలవు.

శ్రీరామకృష్ణ సేవాశ్రమ వైద్యాలయము:

1942-వ సంవత్సరమున మలేరియాతో బాధపడుచున్న ఈ ప్రాంతీయులగు రోగుల అవసరములను దీర్చు నిమిత్తము హోమియో పతి వైద్యశాఖ స్థాపింపబడెను. 1947-వ సంవత్సరమున అది అలోపతిక్ వైద్యశాలగా రూపొందింపబడెను. అనంతరము స్థానిక చికిత్సావసరమును గుర్తించి 1958-వ సంవత్సరమున ప్రస్తుత వైద్యశాల నిర్మింపబడెను. ఇందు బాహిరచికిత్సాశాఖయు గలదు ప్రసవచికిత్సాశాఖయు, ఎక్స్రే శాఖయు, ఔషధ శాలయు నిందు గలవు. రోగుల పడకలు 50 గలవు. శస్త్రచికిత్సయు జేయబడుచున్నది.

కూర్గసందలి ఉదారమహాశయుల సాహాయ్యమున ఈ సంస్థ దినదినాభివృద్ధి నందుచున్నదని విన్నవించుటకు సంతసించుచున్నాము. ప్రజాబాహుళ్యమునకు సేవ యొనర్చుటయందు మాకు చేయూత నిచ్చిన మహాశయులందరకు మా కృతజ్ఞతాభివందనములు.

శ్రీ విజ్ఞానానంద కుటీర భవన ప్రతిష్ఠాపనము శ్రీరామకృష్ణమతము, ముతిగంజ్, అల్లూబాదు శ్రీరామకృష్ణ గురుజేవుని సాక్షాచ్ఛిష్యులును, అల్లూబాదు కేంద్రసంస్థాపకులును అగు శ్రీమద్విజ్ఞానానందస్వాములవారి 107-వ జన్మ

దినోత్సవమున, శ్రీస్వాములవారు ముప్పది సంవత్సరములుగ నివిసించియుండిన నివాసభవనము పునరుద్ధరింపబడి, శ్రీరామకృష్ణ మత మిషనుల సర్వాధ్యక్షులు, పఠమపూజ్యులునగు శ్రీమద్వీరేశ్వరానందస్వాములవారిచే 28-11-74 ఉదయము 7 గంటలకు ప్రతిష్ఠింపబడియెను. పూజ్యస్వాములవారు సభికులకుదోషి ధించుచో శ్రీమద్విజ్ఞానానందస్వాములవారి దివ్యజీవితమునందలి మనోహరములగు ఘట్టములను, సంఘవములను వివరించిరి.

ప్రస్తుత మీ కేంద్రాధ్యక్షులయిన శ్రీమద్వ్యోమానంద స్వాములవారు అల్లూబాదు కేంద్రము ఘట్టుపూర్వోత్తరములను సంగ్రహముగ చెలియజేసిరి. శ్రీమద్విజ్ఞానానందస్వాములవారి ఆధ్యాత్మికశక్తి నిరంతరము తమకు మార్గదర్శక మగుచున్న విధమును వివరించిరి. ముఖ్యముగా గౌరవ ఇంజనీయుడు శ్రీ హెచ్. డి. భాటియా, న్యూఢిల్లీకి చెందిన వాస్తుశాస్త్రజ్ఞులు, శ్రీ జి. ఆర్. రనడే, తదితరులు ఇంజనీయులను సూచించుచు, ఈ భవన నిర్మాణ పరిపూర్ణతకు కారకులయిన సహృదయుల కెల్లరకు వందనసమర్పణము గావించిరి. శ్రీ ఎస్. పి. కోలే, డాక్టర్ ఆర్. సి. మజుందార్, దాస్ సురేశ్ మరియు తక్కిన దాతలందఱకును తమ కృతజ్ఞతను వెల్లడించిరి.

ఈ పవిత్ర కార్యక్రమము మంగళహారతితో ప్రారంభమయి, వేదపారాయణము, ప్రత్యేక పూజా హోమములతో దిగమంతయు మహోత్సవముగ జరిగెను. శ్రీమద్విజ్ఞానానంద స్వాములవారినిగూర్చి శ్రీమద్వ్యోమానంద స్వాములవారు పవనమెరిచిరి. సాయంత్రాళిక ఆరాత్రికానంతరము శ్రీ అనల్ బోస్ బృందము వారు కాళీ కీర్తన గావించిరి. వందలకొలది భక్తులు, మిత్రులు, ఈ కార్యక్రమమున

పాల్గొని ఆ పవిత్రవాతావరణమున శ్రీమద్వీరేశ్వరానందస్వాములవారి పవిత్ర సన్నిధానమున ఆధ్యాత్మికముగ తా ముద్ధారణ గాంచిపట్టు అనుభవము నందిరి.

నవంబరు 29-వ తేదీన శ్రీ విజ్ఞానానంద కటీరమున శ్రీమ దపూర్వానంద స్వాముల వారును, అభ్యాగత స్వాములును కలిసి శ్రీరామ నామ సంకీర్తనము గావించిరి.

గ్రంథపరిచయం

శ్రీ మట్టపల్లి మాహాత్మ్యము
(బుట్టకథ)

రచయిత : శ్రీమ త్పరమహంస పరివ్రాజకాచార్య శ్రీ కేశవతీర్థ స్వాములవారు. డిప్లొ 1/8 సై.జ. (28+6) పుటలు. మూల్యము : ఒక రూపాయి. ప్రాప్తిస్థానము : శ్రీరామతీర్థ సేవాశ్రమము, పిడుగుచాల, గుంటూరుజిల్లా, ఆంధ్రప్రదేశ్.

నిజముగా పామరజనాంగమునకు మహదాశయములు బోధించుటకు మనపూర్వులచే నేర్పఱుపబడినవే బుట్టకథలు. జానపదగీతములు, గేయకథలు అనియు వీనికి నామాంతరములు. లంకాయాగము, ఊర్విశాదేవి నిద్ర, కాటమరాజు కథ, బాలనాగమ్మ కథ మున్నగునవి యీ కోవకు జెందినవి. వీనిని జంగమకథలు అనియు వ్యవహరింతురు.

విశాలాంధ్రమున నల్లగొండజిల్లాలో, హుజూర్ నగర్ తాలూకాలో కృష్ణానదీతీరా రణ్యమునగల శ్రీమట్టపల్లి షేత్రము శ్రీస్థానమా షేత్రము. ఈ షేత్ర మాహాత్మ్యమునే శ్రీ స్వాములవారు బుట్టకథగా రచించిరి. ఇందు మట్టపల్లి శ్రీస్థానమాస్వామి వెలసిన విధానము, ఈ షేత్రప్రతిష్ఠాపనమునకు కారకుడయిన పిచ్చిరెడ్డి నామాంతరముగల మాచిరెడ్డికి భగవానుడు స్వప్నదర్శనము అను

గ్రహించి లోకసంగ్రహము చేయించిన విధానము రసవంతముగ వివరింపబడి యున్నది.

పిచ్చిరెడ్డి పెద్దకోడలు భవనాశసీదేవి జంగమ జేవరలకు తన బిడిలో నున్న అనపవిత్రనములు శానముచేసి, మట్టినే విత్తి. బంగారపు అనుముల పండించిన కథను పఠించిన పాఠశాలకు హృదయములందు భక్తిబీజము లంకరించుట తథ్యము.

ఇందలి రచనావిధానము అత్యశ్శుభము. దీనిని బుట్టకథగా నయినను పాడుకొనవచ్చును. పద్యకావ్యమువలె నయినను పఠింపవచ్చును. ఇది తమ సాధన షేత్రాధీశుడు, ఇష్టదైవము నయిన శ్రీస్థానమాస్వామి షేత్ర మగుటవలన ఈ గ్రంథ రచనమున శ్రీ స్వాములవారి భక్తి ఉప్పొంగి, కవితాధార గంగాప్రవాహమువలె గంభీరముగను, ధారాళముగను సాగినది ఇందలి భాష మృదుమధురము. పదగుంఢనము హృదయంగమము. ప్రజాబాహుళ్యమునకు భక్తిని ప్రబోధించుటయే యిందలి ఇతివృత్త మగుటయు శ్రీ స్వాములవారు అందులకే జీవితము సంకీర్తము చేసినవారగుటయు శ్రీవారి అభీప్సితము సఫలీకృత మయినది.

శ్రీ స్వాములవారిట్లే తమ లోకసంగ్రహమువలన ప్రజాబాహుళ్యము నద్ధరింతురని ప్రార్థించుచున్నాము.

చిలువూరి మాధవకృష్ణ కవి.

దేవీ మాహా త్యము

అనువాదకులు :

కీ. శ్రీ. కందుకూరు మల్లికార్జునంగారు

దేవీమాహాత్యము భక్తులెల్లరు ఆవశ్యము పఠింపదగిన దివ్యగ్రంథము. పాఠకుల సాకార్యార్థము శ్లోకములు పెద్దఅక్షరములతో ముద్రింపబడియున్నవి. ప్రతి శ్లోకమునకు తేటతెల్లమగు తాత్పర్యము గలదు.

పారాయణము చేయగోరు భక్తుల యుపయోగార్థము గ్రంథాదియందు చండికా ధ్యానము, అర్చనాస్తోత్రము, కీలకస్తోత్రము, దేవీకవచమును, గ్రంథాంతమున అపరాధక్షమాపణస్తోత్రమును, దేవీసూక్తమును పొందుపఱచియున్నాము.

ఈ గ్రంథమును శ్రద్ధాభక్తులతో పారాయణముచేయు భక్తులకు శ్రీ దేవీకృపాకటాక్ష వీక్షణప్రసారము తప్పక కలుగును.

170+24 పుటలు

దివ్యమగు ద్వితీయ ముద్రణము

వెల : రూ. 2-50

శ్రీ శారదా ప్రసంగములు

అనువాదకులు :

కీ. శ్రీ. నెదురుమూడి వేంకటకృష్ణరావుగారు, వి.వి.

శ్రీ రామకృష్ణుని సహధర్మచారిణియు, ఆదర్శసతియు, ఆదర్శయోగినియు, ఆదర్శ మాతయు నగు శ్రీ శారదాదేవి భక్తులతో నొనర్చిన దివ్యసంభాషణలు! తేటతెల్లమగు రచింపబడియున్నవి.

346 పుటలు

(త్వతీయ ముద్రణము)

వెల : రూ. 3-00

అడ్రెసు : మేనేజరు, శ్రీ రామకృష్ణమఠము, మైలాపూరు, మద్రాసు - 600004

శ్రీ వివేకానంద లేఖా వళి

(రెండు భాగములు)

అనువాదకులు : శ్రీ చిరంతనానందస్వాములవారు

భారతదేశమున ఇంటింటను ఉండవలసిన పుస్తకములలో నిది యొకటి; బాలికాబాలికలెల్లరును పడేపడే చదువవలసిన పుస్తకములలో నిది యొకటి.

ఈ లేఖలయందు దైవభక్తి, మానవరక్తి, కార్యాసక్తి— ఇవి నిరంతరసంయోగముచాల్చి జీవితాంధ కారమును దొంగింపజేయు జ్యోతిగ నుండుట స్పష్టము.

—కట్టమంచి రామలింగారెడ్డి.

మొదటి భాగము వెల : రూ. 2-25; రెండవ భాగము వెల : రూ. 1-75

సందేశ తరంగిణి

(రెండు భాగములు)

అనువాదకులు : కీ. శే. తత్త్వానందస్వాములవారు

పాశ్చాత్యద్విజ్విజయయాత్రాసంతరము శ్రీ వివేకానందస్వాములవారు కొలంబో మొదలు అల్మోరా వరకు—ప్రతినగరమునందును ఒకసగిన ఉపన్యాసముల సంపుటికరణము. ఒక్కొక్క ఉపన్యాసము ఆత్మోద్ధారకము, జ్ఞానోత్తేజకము, దేశభక్తిభరితము.

ప్రతిభారతీయుడును తప్పక చదివితీరవలసిన దివ్యగ్రంథరాజము.

మొదటి భాగము : రూ. 4-00

రెండవ భాగము : రూ. 3-00

శ్రీ నాగమహాశయుని జీవితచరిత్ర

అనువాదకులు : శ్రీ గోపేటి సత్యనారాయణమూర్తిగారు

ఇది ఆదర్శగృహముడు ఆదర్శభక్తుడు నగు మహాత్ముని చరిత్ర. ఈ మహాసీయుని దివ్యజీవితమున వివరింపబడియున్న అమానుషచర్యలు భక్తిసభివృద్ధిచేసి భక్తలోకమును పారమార్థికపథమున నున్నస్థాయి నందింపగలవు.

132 పుటలు :

(తృతీయ ముద్రణము)

వెల : రూ. 1-25

ఇట్లు వ్రాయుడు : మేనేజరు, శ్రీ రామకృష్ణమఠము, మైలాపూరు, మద్రాసు-600004

షికాగో నగరోపన్యాసములు

అమెరికాయందలి షికాగో నగరమున జరిగిన విశ్వమత మహాసభయందు శ్రీ వివేకానందస్వాములవారు హిందూమత ప్రతినిధియై యుసగిన ఉపన్యాసముల సంపుటికరణము!

సనాతన ధర్మోన్నతిని ప్రపంచమంతటికిని జాతిన పీ యుపన్యాసములే. మతమును గూర్చిన శ్రీ వివేకానంద సందేశామృతము సమస్తము ఇందు నిశ్చితమైయున్నది. హిందూ మతోన్నత్యమును దెలియగోరు ప్రతి భారతీయుడును తప్పక చదువవలసిన గ్రంథమిది.

ప్రజ్వలమగు పంచమ ముద్రణము.

వెల: రూ. 1-00

శ్రీ రామకృష్ణ సూక్తిసుధ

అనువాదకులు: ఆచార్య శ్రీ నేలటూరి భక్తవత్సలముగారు

'సహజోద్ధారమయిన వచనామృతము ఇట్టి గ్రంథరూపముదాల్చుట కిదే మొదలు' (ఆల్ఫ్రెడు హ్యూస్) అను పొగడ్తగన్న శ్రీమన్నిశలానందస్వాముల సంక్షిప్తాంగ్ల మూలమునకు ఇది తేట తెలుగున అనువాదము.

'గురుదేవుని స్వతస్సిద్ధజ్ఞానము, చిదానందోదేకప్రభవసహజసరళవాగ్ధాటి, శిశూచితా మాయికత, అనిర్వచనీయప్రజ్ఞ, ఋజూపమానములు, సరసకథలు, గేయములు, పద్యములు చక్కగా అనుాదితములు. (హిందు: తేది 27-7-'58)

'అద్యతనగద్యరచయితలెల్ల మేలుబంతిగా అనుసరింపదగిన గ్రంథరాజము.'

(సన్దే ప్రాస్తర్లు: తేది 16-2-'58)

'అనువాదమైనా స్వతంత్రగ్రంథం అనిపించు థాటి గలది.' (భారతి: 7-6-'61)

'చవులూరించు చక్కని రచన.' 14-2-'58 (డాక్టరు సర్ ఎస్. రాధాకృష్ణగారు)

590+158 పుటలు

వెల: రూ. 7.50

ఇట్లు వ్రాయుదు: మేనేజరు, శ్రీరామకృష్ణమఠము, మైలాపూరు, మద్రాసు-600004



శ్రీరామకృష్ణమఠము, మైలాపూరు, మద్రాసు-600004

1975-వ సంవత్సరము, జూన్ మాసమున జరుగనున్న

ఉత్సవ కార్యక్రమము

ఆదివారములందు నత్సంగ నమావేశములు

అవరాహము 4.00—4.20 వఱకు శివానందహరీ పారాయణము (1-8-75, 15-8-75, 29-8-75)

“ “ “ శ్రీ విష్ణుసహస్రనామ పారాయణము (8-8-75, 22-8-75)

4.20—4.30 “ ధ్యానము

4.30—5.30 “ తమిళమున ఉపన్యాసములు:—

శ్రీమద్భాగవతము: శ్రీ అజ్ఞాగారు (1-8-75)

విష్ణుసహస్రనామము: శ్రీ వి. కల్యాణసుందరశాస్త్రిగారు (8-8-75, 29-8-75)

శ్రీమద్రామాయణము: డాక్టర్ ఎన్. పీఠినాథన్ గారు (15-8-75, 22-8-75)

5.35—6.30 “ ఆంగ్లోపన్యాసములు:—

శ్రీమద్భాగవద్గీత: శ్రీమత్తపస్యానందస్వామిలవారు (1-8-75, 8-8-75, 15-8-75,

శ్రీమద్భాగవద్గీత: శ్రీమద్గీరానందస్వామిలవారు (22-8-75) [29-8-75]

8.30—8.00 “ ఆరాధికము - భజన

వ్రత్యోపన్యాసములు

7-8-75 శనివారము: 5.45 శ్రీమద్రామాయణ పఠనము: శ్రీ పి. రామకృష్ణన్ గారు, ఐ.సి.ఎన్. (రిటైర్డ్)

21-8-75 “ 5.30 శ్రీరామకృష్ణగురుదేవుడు (సంగీతప్రవచనము) శ్రీ హెచ్. రామచంద్రరావుగారు

28-8-75 “ 5.45 శ్రీమద్రామాయణము: డాక్టర్ ఎన్. పీఠినాథన్ గారు

ఇతర వారములందు ఉపన్యాసములు: అవరాహము 5-45 గంటలకు

సోమవారములు: విష్ణుసహస్రనామము (ఆంగ్లము) శ్రీమత్ వీరమోహనందస్వామిలవారు

మంగళవారములు: అధ్యాత్మరామాయణము (ఆంగ్లము) శ్రీమత్ గణీరానందస్వామిలవారు

బుధవారములు: శ్రీమద్భాగవతము (ఆంగ్లము) శ్రీమత్ గోలోకానందస్వామిలవారు

గురువారములు: అముదమొగ్గి (తమిళము) శ్రీమత్ శ్రీరంగానందస్వామిలవారు

శుక్రవారములు: అత్మబోధ (తమిళము) శ్రీ ఆర్. రామకృష్ణన్ గారు

22-8-75 ఆదివారము: అంతర్యామి సాధన

ఉభయ ఏకాదశియందు సాయంత్రాదిక ఆరాధికానంతరము శ్రీరామనామ భజన (5-8-75; 19-8-75)

శ్రీ పరిహరిణీ కాళిపూజ (8-8-75 సోమవారము) ఆరాధికానంతరము

శ్రీ స్నానపూర్తి (23-8-75 సోమవారము)

శుక్రవారములందు సాయంత్రము 6.30 గంటలకు తిరువళ్ళి కేళియందలి దక్షిణమాడవీడియందు 18-వ సంవత్సరం రామకృష్ణ మందిరమున శ్రీమత్ గోలోకానందస్వామిలవారి భగవద్గీతోపన్యాసములు.

ఈ ఉత్సవము లన్నింటియందును భక్తులెల్లరును పాల్గొని భగవంతుని అనుగ్రహభాగ్యమును విడయగోరుచున్నాము.

అధ్యక్షులు:

శ్రీరామకృష్ణమఠము, మద్రాసు-600004.

శ్రీ వివేకానందస్వామి శతతమ జయంతి ప్రచరణములు
ఆంధ్ర పాఠకులకు అమూల్య తరుణము

శ్రీ వివేకానంద సంపూర్ణ గ్రంథావళి

ప్రతిబోధ్యులైన ఆంధ్రవందితులచే ఆంధ్రీకరింపబడి 10 సంపుటలుగా ప్రకటింపబడి ఉన్నాయి. ప్రతి సంపుటంలోను దాదాపు 500 పుటలు.

* అయిదవ సంపుటము క్యాలికోగాని అట్టబైందుగాని లేదు.

స్వామిజనందేశం మాతృదేశభక్తిభరితం, ప్రాణప్రదం, అస్మోత్తేజకరం, విశ్వసనీయం. అది సమగ్రంగా ఆంధ్రమహాజనులకు అందడం ఇదే మొదటిసారి. స్వామిజీది దివ్యదృష్టి. ఆయన అమోఘ పరిష్కారవిధానం సూచింపని ముఖ్యసమస్య అంటూ లేదు. ఆయన గ్రంథావళిని చదివినవారికి ఉత్సాహమును ఉదాత్తతయున్నా కలుగక తప్పదు.

తొమ్మిది సంపుటలు విక్రయానికి సిద్ధంగా ఉన్నాయి.

ఖరీదు: అట్టబైందు పెట్టు రు. 45-00 య. క్యాలికోబైందు పెట్టు రు. 58-50 య.

ఒక్కొక్క సంపుటం:

అట్టబైందు రూ. 5-00

క్యాలికో రూ. 6-50

(పోస్టేజీ విశేషము)

“భారత యువ జనులారా!”

అనువాదము :

కే. కే. తత్త్వనందస్వామిలనారు

భారతయువజనులకు ప్రబోధించి శ్రీ వివేకానందస్వామిలనారు రచించిన ఉపన్యాసముల సంపుటికరణము! ఒక్కొక్క ఉపన్యాసము భాషగాంభీర్యము గలిగి యలరారుచున్నది.

274 పుటలు

(దివ్యమగు ద్వితీయ ముద్రణము!)

వెల : రూ. 3-00

ఇన్ని వ్రాయుడు : మేనేజరు, శ్రీరామిశ్వుష్ణమఠము, మైలాపూరు, మద్రాసు-600004

సంపాదకులు : శ్రీ చిద్దానందస్వామి.

(శ్రీ ఎన్. కాంతునందరంగాలచే క్రిడమ్ ప్రెస్, (మద్రాసు-600021) వ సంపాదించబడి,

శ్రీ చిద్దానందస్వామిచే శ్రీ రామిశ్వుష్ణమఠము (మద్రాసు-600004) నుండి ప్రచురించబడినది.